

તેહાત્મા ગાંધી

અને

પૂરનચંદ્ર જોશી

વચ્ચેનો

પુત્રવ્યવહાર

[૧૧]

# ગુજરાત વિદ્યાપીઠ ગ્રંથાલય

[ ગુજરાતી કાપીગણ વિભાગ ]

અનુક્રમાંક ૨૫૨૧-૬

કિંમત ૦-૮-૦

ગ્રંથનામ મ.દા.સ. ગાંધી અને પુસ્તકપંક્તિ

વચ્ચેનો પાશ્વર્યપટ્ટ

વર્ગીકૃત ઓ. ૮૩૨:૨૪.૮૧૮

મહાત્મા ગાંધી

અને

પૂરનચંદ્ર જોશી

વચ્ચેના

પત્રવ્યવહાર



લોક પ્રકાશન ગૃહ

રાજભવન : સેન્ટ્રલ ટ્રસ્ટ રોડ

અંક ૪

પ્રથમ આવૃત્તિ

ગુજરાત વિધાપીઠ ગ્રંથાલય  
અમદાવાદ  
ગુજરાતી ઑપીરાઈટ-સંગ્રહ  
૨૫૨૬૯૯

કિંમત ૦-૮-૦

---

શરદ્ અથરવ્યલીએ ન્યુ એન પ્રિન્ટીંગ પ્રેસ, મુંબઈ નં. ૪ થી છાપી લોકપ્રકાશન ટ્રસ્ટ,  
રાજભવન, સેન્ટ્રલ્સ્ટ રોડ, મુંબઈ નં. ૪ માટે પ્રકાશિત કર્યું.

## પ્રસ્તાવના

ગાંધીજી સાથેનો મારો પત્રવ્યવહાર પ્રસિદ્ધ કરવાનો મારો ઇરાદો નહોતો; પણ કેટલાંક સ્વાર્થી તત્ત્વોએ હકીકતને ખોટું સ્વરૂપે રજુ કરી, પોતાની કમ્યુનિસ્ટ વિરોધી જોહાદમાં તેનો ઉપયોગ કર્યો છે એટલે આ પત્રવ્યવહાર પ્રસિદ્ધ કરવો પડ્યો છે.

ફોરમ ઢોંગ ધરીને પોતાની જાતને “હિંદનું સાપ્તાહિક સમાચાર પત્ર” ગણાવે છે; પણ ખરી રીતે તો એ કેન્ગ્રેસ સોશિયાલિસ્ટોનું દૈનિકીય રજુ કરતું મુખ્યપત્ર છે. પોતાના ૧૯૪૫ ના ૧૫ મી એપ્રિલના અંકમાં “ન્યુસ કોનિકલ”ની કટારમાં તો તેણે નીચે પ્રમાણે સમાચાર પ્રસિદ્ધ કર્યા હતા:

**“જ્યારે પી. સી. જોશીએ પૂંઠ ફેરવી”**

“ભારતદેવી ના સહતંત્રી અને ટોટનહામ-જોશી ખિરાદરીનો ઘટસ્ફોટ કરનારી પુસ્તિકા લખી વિખ્યાત અનેલા ચાલાક કે. અરુણાચલમે એક બીજો હેરનભર્યો ભેદ “ફોરમ” સામે ખુલ્લો કર્યો છે. અરુણાચલમ પોતાની તાજેતરની સેવાગ્રામની મુલાકાત વખતે મહાત્માને મળ્યા હતા. જ્યાં તેમને પી. સી. જોશી વિષે ખરી વાત જાણવા મળી હતી. એમ જણાય છે કે, એ રનાલિન પૂજક બચ્ચાને મહાત્માએ કમ્યુનિસ્ટોની રાજકીય નીતિરીતિ વિષે ચાર સવાલો પૂછ્યા હતા—અને એના મુદ્દાસર ને ત્વરિત ઉત્તર માગવામાં આવ્યા હતા. પણ પરિણામ શું આવ્યું? મોતનો પણ સામનો કરનાર પૂરનચંદ્ર જોશી, જે અનેક પરાક્રમેના આગેવાન છે અને અનેક દસ્તાવેજી પુસ્તિકાઓના પ્રેરક છે, આ વખતે કોઈ માનસિક દુનિયામાં અંતઃપ્રાંન થઈ ગયા અને ફરીને તેમણે કદી મોં બતાવ્યું નહિ. સેવાગ્રામવાસીઓએ આ વાત પર હાસ્યનાં ભારે બડબડિયાં બોલાવ્યાં હતાં. એવું પણ કહેવાય છે કે આશ્રમવાસીઓએ આ બચ્ચાઓને કોઈ પણ જાતની ‘મુલાકાત’ ન આપવાનું ઇરાબ્યું છે; કારણ કે, તેઓ આવી મુલાકાતોને પોતાને ફાવે તે રીતે ઊલટસૂલટ કરવા અચૂક પ્રયાસ કરે છે.”

અમારી સામે ભારેમાં ભારે પૂર્વગ્રહો છે તેવાઓ પણ આ પત્રવ્યવહાર વાંચીને જોઈ શકશે કે “ ફોરમ ” અને તેના પ્રતિનિધિઓ જુદાજુદા કંટાળી હોયે સમાચારમાં ખપાવી રજુ કરે છે.

આવી જ વાતનો પ્રચાર આંધ્રના કમ્યુનિસ્ટ વિરોધીઓ તરફથી થઈ રહ્યો છે.

“ વિદ્યાર્થીઓ અને જુવાનોની આંધ્ર પ્રાંતિક કોન્ગ્રેસ સંસ્થા ” ના કેટલાક પ્રતિનિધિઓએ “ આંધ્ર પત્રિકા ” ના પ્રતિનિધિને એવું કહ્યાનું કહેવાય છે કે—

“ ગાંધીજીએ તેમને કહ્યું હતું કે પી. સી. જોશીએ મારી સાથે થોડો વખત વાતચીત કરી હતી. એ પ્રસંગે મેં તેમને કેટલાક સવાલો લખીને આપ્યા હતા; અને આજની રાજકીય પરિસ્થિતિ પર ચર્ચા કરવા તેના જવાબો લખને ફરી આવવા કહ્યું હતું. તેઓ જવાબો સાથે પાછા ફર્યા જ નહિ. ટપાલ દ્વારા યે તેમણે પોતાના જવાબો મોકલ્યા નથી. ”

વાચકો સામે સવાલ એ છે કે, તેમણે કોને જુદા માનવા ? ગાંધીજીને કે પછી કમ્યુનિસ્ટ વિરોધીઓના આ જુથને ?

આંધ્રના એક બીજા દૈનિક “ આંધ્ર પ્રભા ” માં પણ એવી જ વાત પ્રસિદ્ધ થઈ છે. આ કિસ્સામાં કે. એલ. સુંદરરાવનું નામ રજુ થયું છે. તેમને ઉપલા પ્રતિનિધિમંડળના સભ્ય તરીકે રજુ કરવામાં આવ્યા છે. ગાંધીજીના મંત્રી શ્રી. પ્યારેલાલે તેમને એવું કહ્યાનું કહેવાય છે કે, “ ગાંધીજીએ મિ. જોશી પાસે કેટલાક સવાલોના જવાબ માગ્યા હતા. પણ મિ. જોશીએ ફરીને કહિયે પોતાનું મોં ખતાવ્યું નથી. ”

પોતાના રાજકીય વિરોધીઓ સામે જુદાજુદા ઉચ્ચારવાનું આટલી નાની અવસ્થામાં તેમને શીખવવામાં આવે છે. ત્યારે તેઓ મોટા થતાં શું નહિ કરે ?

આનાથી થોડાક વધુ જવાબદાર પત્રોને પત્રવ્યવહારની ગંધ આવી હતી. તેઓએ પોતાની કલ્પનાથી જ એ પત્રવ્યવહારની હકીકતો જગાવી હતી

હિંદી દૈનિક “ હિન્દુસ્તાને, ” “ અમને કોન્ગ્રેસમાંથી દૂર ન કરવા જોઈએ ” તથા “ ગાંધીજીને કમ્યુનિસ્ટ નેતાની અપીલ ” એ મથાળાં હેઠળ લખનારોની નીચેના સમાચાર પ્રસિદ્ધ કર્યા હતા.

“ એવું જાણવા મળે છે કે, હિંદી કમ્યુનિસ્ટ પાર્ટીના મહામંત્રી શ્રી. પૂરનચંદ્ર જોશીએ ગાંધીજી પર એક પત્ર લખ્યો છે. તેમાં તેણે કમ્યુનિસ્ટોને કોન્ગ્રેસથી બાકાત રાખવા સામે વિરોધ ઉઠાવ્યો છે. આ પત્રવ્યવહાર થોડા સમયમાં જ પ્રસિદ્ધ થશે. કમ્યુનિસ્ટો ઈચ્છે છે કે, કોન્ગ્રેસમાંથી તેમને દૂર કરવા એ ખોટું છે એવું ગાંધીજી જાહેર કરે. ”

એક બીજા હિંદી દૈનિક “ વિશ્વામિત્ર ” માં પણ ૧ લી ડિસેમ્બરે આવેલ જ સંદેશો છપાયેલ હતા :

“ એવું જાણવા મળે છે કે, કમ્યુનિસ્ટોને કોન્ગ્રેસમાંથી દૂર કરવાના પ્રશ્ન પર હિંદી કમ્યુનિસ્ટ પાર્ટીના મહામંત્રી શ્રી. પૂરનચંદ્ર જોશી અને મહાત્મા ગાંધી વચ્ચે પત્રવ્યવહાર ચાલી રહ્યો છે. આ પત્રવ્યવહાર જલ્દીથી પ્રસિદ્ધ થશે. એમ કહેવાય છે કે, ગાંધીજી થોડુંક ખોલે કે જેથી કોન્ગ્રેસમાંથી તેમને દૂર કરવાની અયોજ્યતા વિષે પ્રચાર થઈ શકે એવું કમ્યુનિસ્ટો ઈચ્છે છે. ”

ઉપરના ફકરાઓ પરથી જોઈ શકાય છે કે, આપણાં અખબારોનું કેવું અધઃપતન થયું છે. તેમના માન્યામાં એ આવતું જ નથી કે, ગાંધીજી સાથે, પોતાનાં પક્ષીય હિતો સંતોષવા નહિ પણ અન્ય કોઈ હેતુથી પ્રેરાઈને ય પત્રવ્યવહાર થઈ શકે છે ! દરેક રાજકીય પક્ષને પોતાની રાજકીય નીતિ હોય છે; અને તે પોતાના જ પગ પર ઉભા રહી સાથે સાથ તમામ જોડે ભાતુભાવ ભરી સમજૂતી પર આવવા કોશીશ કરે છે. એ વાત તેમની કલ્પનામાં જ આવતી નથી.

આ પત્રવ્યવહારને લગતી અને ઉપર મુજબનો સૂર કાઢતી અનેક અખબારી કાપલીઓ મારી સામે પડી છે. આ પત્રવ્યવહાર પ્રસિદ્ધ થતાં જુઠ્ઠાંણાંને જવાબ મળી રહેશે, ગપ્પેઆળનો અંત આવશે અને અમે કમ્યુનિસ્ટો કેવી રીતે વિચારીએ છીએ તે પ્રમાણિક લોકો જાણી શકશે એવી હું આશા રાખું છું.

આ પત્રવ્યવહાર પર પિષ્ટપેષણ કરવાની મારી ઇચ્છા નથી. એ સ્વયંરપષ્ટ છે.

ગાંધીજીને મળ્યા પછી મને તુરત સ્પષ્ટ થયું કે, કોન્ગ્રેસ સોશિયાલિસ્ટો, એક પણ હકીકત પૂરવાર કરવાની હિંમત કર્યા વિના અમારી વિરુદ્ધ દેશ ભરમાં જે કાનાકુસી કરી રહ્યા હતા, તે જ બધી વાતો તેઓ ગાંધીજીને કાને પણ સતત રીતે રેડી રહ્યા છે. ઉપરાંત, તેમને જે કાંઈ કોન્ગ્રેસજન મળે તેમની પાસે અમારી વિરુદ્ધ ગાંધીજી પર લખાવવાની તેઓએ દેશવ્યાપી હિલચાલ ઉપાડી છે.

પોતાના પહેલા પત્રમાં ગાંધીજીએ, અમારી રાજકીય નીતિ અને અમારા રાજનૈતિક આચરણ વિષે કેટલાક પ્રશ્નો કર્યા છે. મેં તેમના દૂંકાણુમાં જવાબ આપ્યા છે. અમારા રાજનૈતિક આચરણ સામેના આક્ષેપો પૂરવાર થાય या तो દૂર થાય ત્યાંસુધી રાજકીય નીતિના પ્રશ્નોને એકબાજુ રાખવાનો મારો ઉદ્દેશ હતો.

\* આ લોકયુદ્ધ છે એ વિષે ગાંધીજી અમારી સાથે જરાયે સંમત થઈ શક્યા નથી.

\* અમારા ફંડ-નાણાં વિષેનો મારો જવાબ ગાંધીજીને “ સંપૂર્ણ સંતોષકારક ” લાગ્યો છે.

અન્ય પ્રશ્નો વિષે તેમણે લખ્યું છે કે, “ હું તમારા જવાબો સમજુ છું અને તેની તારીફ પણ કરું છું. જે હું પૂર્વગ્રહોથી મુક્ત હોત તો તમારા જવાબો સ્વીકારવામાં હું આનાકાની ન કરત. પણ મારી મુશ્કેલીઓ ખરેખરી છે અને હું તમારી સહાનુભૂતિ માગું છું. ”

અમારા જવાબોનો સ્વીકાર કરવા આડે આપણા મહાન નેતાને જે પૂર્વગ્રહો આવતા હોય તો મારે વધુ કંઈ કહેવાનું નથી.

પોતાના છેલ્લા પત્રમાં ગાંધીજી કહે છે : “ હું તમને અપ-રાધી ઠરાવી શકું નહિ; ” અને પોતે જેમને અંગત રીતે પીછાને છે તેવા કમ્યુનિસ્ટોનાં નામો ગણાવે છે. અમારી ખરેખરી મુશ્કેલી આજ છે કે દરેક કમ્યુનિસ્ટને આજે પોતાના સાથી કોન્ગ્રેસજન પાસેથી આ જ વસ્તુ સાંભળવા મળે છે. કાંઈને કાંઈ ચોક્કસ કહેવાનું નથી. જે કમ્યુનિસ્ટ સાથે પોતાનો મેળાપ થાય છે તેની તેઓ પ્રશંસા કરે છે; છતાં, પ્રચારથી પ્રચલિત બનેલા અને આંધળા પૂર્વગ્રહોની ભૂમિકા પર ઘડાયેલા આક્ષેપો જ તેને વારંવાર ઉચ્ચારવાના હોય છે.



મેં તો ગાંધીજી પાસે મારું દિલ ખુલ્લું કર્યું છે. અમારી સામેના બંધકર આક્ષેપો તેમના કાને અથડાયા છે; અને અમે તેમને બે રસ્તા સૂચવ્યા છે.

પહેલો તો એ કે, જ્યાં અમે કામ કરતા હોઈએ, ને જાણીતા હોઈએ તથા જ્યાં ખુદ આક્ષેપકારો પણ કામ કરતા હોય ને રહેતા હોય એવી જગ્યાએ, સૌથી વિશેષ લોકશાહી ઇન્સાફ આપી શકે તેવી આપણી પ્રજા સામે એ આક્ષેપકારો પોતાના આક્ષેપો રજુ કરે.

બીજો એ કે, કો-એસ કારોબારીના તેમના પ્રભુ સાથીઓ, જેઓ એ વખતે બહાર હતા તેમને પોતાની કમ્યુનિસ્ટ વિરોધી ફાઇલ આપવાની મેં ગાંધીજીને અરજ કરી હતી. મારી જાતને ઇન્સાફના તખ્ત સામે રજુ કરવાનું કબૂલીને હું મને પોતાને હલકો પાડી રહ્યો છું એવું શ્રી. રાજગજાએ મને કહ્યું હતું. એ વખતે મેં તેમને જણાવેલું કે, જો કે હું તેમના કરતાં ઘણો નાનો છું છતાં યે તેમના કરતાં ઓછો સંકુચિત છું; અને આપણી રાષ્ટ્રીય હિલ-ચાલના સન્માનિત મોટેરાંઓના હાથે મારો ઇન્સાફ થાય એને હું કલંક કરતાં ગૌરવ સમજું છું. શ્રીમતી સરોજિની નાયડુએ જ્યારે પત્રવ્યવહાર વાંચ્યો ત્યારે તેમણે અમારી આચરણ-નીતિ સામેના આક્ષેપોને ખૂર્ખાઈભર્યાં ગણાવ્યા; અને એ વાત જાહેરમાં યે ઉચ્ચારી. શ્રી. બૂલાભાઈ દેસાઈએ એક વખત કહ્યું હતું કે, કમ્યુનિસ્ટ વિરોધી ફાઇલ ખોલાઈ છે અને તેની શોધખોળ થઈ રહી છે એવું સેવાગ્રામથી તેમને જાણવા મળ્યું છે. ત્યારપછી થોડાક મહિના બાદ તેઓ કાગળિયાંની રાહ જોઈ રહ્યા હતા. મને ખોલાવીને જવાબો માંગવામાં આવશે એનીય મેં અગિયાર મહિના સુધી રાહ જોઈ, પણ એવું કાંઈ ન બન્યું.

આ પ્રશ્નોને રૂપરૂપ કરવા માટેનો મારી પાસે આ બે સિવાય ત્રીજો કોઈ માર્ગ નથી. વાચકો વાંચીને જોઈ શકશે કે અમારા પક્ષે કશું જ સંતાડવાનું નથી; અને કોઈ પક્ષને આમાં અન્યાય થયો હોય તો તે અમારો પક્ષ છે.

આ પત્રવ્યવહાર પ્રસિદ્ધ કરવાનો અમારો આશય આ પત્રવ્યવહાર વિષે અખબારોમાં થતી ટકોરને જ માત્ર જવાબ આપવાનો નથી. આપણા દેશનું રાજકીય જીવન આજે કેટલી હદે નીચું ઊતરેલું છે એ દરેક ગંભીર દેશભક્ત જોતા થાય એ આશય આ પત્રવ્યવહારની પ્રસિદ્ધિ પાછળ છે.

રાષ્ટ્રના આગેવાનો આગળ અમારા પર ગંભીર આક્ષેપો કરવામાં આવ્યા છે; પરંતુ, આક્ષેપકારો એને સાબીત કરવાની કોઈ દરકાર કરતા નથી. પક્ષાપક્ષી અને બિન-જવાબદારી હંમેશાં સાથે જ હોય છે; પણ, આટલી હદે કદી બન્યું નથી. સાંભળતાં જ મૂર્ખાઈભર્યા અને જુઠ્ઠા લાગે તેવા છેક જ ગંદા આક્ષેપો ઠુંડે પેટે કરવામાં આવ્યા છે!

આપણી રાષ્ટ્રીય હિલચાલમાં આવું બને એનો અર્થ શા અને આ બધાનું પરિણામ શું ?

આવા આક્ષેપો, ફક્ત એક જ વાર આટલા વ્યાપક સ્વરૂપમાં, સરકારે ઉભી કરેલી અમન સલામોએ ૧૯૧૯-૨૦ માં કોન્ગ્રેસ પર કર્યા હતા. એ દિવસોની યાદ સતેજ કરી શકનાર આજના પીઠ કોન્ગ્રેસજનોને એ પરથી ઘણો ઘણો ખ્યાલ આવવો જોઈએ. એ વખતે તો હું બાળક હતો; પણ, નહેરુ કુટુંબ સામેની ગંદી વાતો, ગાંધીજીની નાસ્તિકતા અને તિલક સ્વરાજ ફંડના ગોટાળા વિષેની કપોળકલ્પિત હકીકતો વાંચીને મારું લોહી ત્યારે ય ઉકળી આવતું હતું.

અમારો પક્ષ તો હજી નાનો છે. અમારા વિષેના આક્ષેપોથી અમે ઉકળી ઉડીએ એ અમારા માટે સ્વાભાવિક છે. અમે હજી નાના હોઈએ પણ આપણી રાષ્ટ્રીય હિલચાલે તો પીઠપાણું ધારણ કર્યું છે. અમારા પક્ષ કરતાં તેનું વય બમણું છે. આપણા વડવાઓમાં જે સ્વાભાવિક ધીરજ આપણે જોઈએ છીએ તે જ વારસાને વફાદાર બનવા અમે પ્રયાસ કરીએ છીએ. અમારા રાજકીય વિરોધીઓ, લોકોની સન્મુખ રહી પોતાનાં રાજકીય હથિયારોથી અમારી સામે ન લડી શકે અને ફક્ત જુઠ્ઠાણાં અને ગંદા આક્ષેપો જ જો તેમનાં હથિયાર હોય તો તેઓ જ ખતમ થવાના છે. અમારી આ દૃઢ માન્યતા છે.

કોન્ગ્રેસ અને કમ્યુનિસ્ટોના સંબંધનો પ્રશ્ન, આ પત્રવ્યવહારનો દરેક વાચક સંપ્રમથી ગૌરવપૂર્વક છણે એવી અમારી હાર્દિક ઇચ્છા છે. ગંદવાડ ઉડાડનારાઓ હંમેશાં મુઠ્ઠીભર હોય છે; પરંતુ, બાકીના લોકો જો ખુલ્લું દિલ રાખે તો તેઓ સંજકીય વાતાવરણને જરૂર શુદ્ધ બનાવી શકે.

તા. ૩૦ મી જુન, ૧૯૪૫

પૂરનચંદ્ર જોશી

## ૧ : પૂરનચંદ્ર જ્ઞેશીનો મહાત્મા ગાંધી પરનો પત્ર

મુંબઈ

૬ ફી મે, ૧૯૪૪

બહાલા ગાંધીજી,

કમ્યુનિસ્ટ પાર્ટી વતી હું તમને અભિનંદન આપું છું. અમારા અન્ય દેશવાસીઓની સાથે સાથે અમે ઇચ્છીએ છીએ કે તમે ઝડપથી તમારી તંદુરસ્તી પાછી મેળવો. આપણી પ્રજાની મોટામાં મોટી દેશાભિમાની સંસ્થાના સૌથી પ્રિય આગેવાન જલદી સારા થઈ, દુકાળની પરિસ્થિતિ અને જપાની આક્રમણને જન્મ આપનાર રાજકીય મડાગાંઠ સામે તથા લોકોને રોટી અને દેશને આઝાદી અપાવવા તમામ રાષ્ટ્રીય બળોની દેશાભિમાની એકતા ઉભી કરવા માટે—જેને માટે રાષ્ટ્ર તલસી રહ્યું છે તે રાહબરી આપવા સમર્થ અને એ દિવસની અમે આતુરતાપૂર્વક રાહ જોઈ રહ્યા છીએ.

આજે અમારો પક્ષ જે નીતિ અપસાર કરી રહ્યો છે અને તમારી ગેરહાજરીમાં આપણા દેશને બચાવવા અમે જે કંઈ થોડું બાણું કર્યું છે તે તમને સમજાવતાં મને ઘણો આનંદ થશે.

અમારા પક્ષ વતી તમારું હાર્દિક સન્માન કરવા હું બિરાદર બાટલીવાલાને મોકલું છું. તમે એમને સારી રીતે ઓળખો છો.

સાદર અભિનંદન સાથે,

પી. સી. જ્ઞેશી

## ૨ : મહાત્મા ગાંધીનો પૂરનચંદ્ર જ્ઞેશી પરનો પત્ર

જુહા,

૧૧ મી જુન, ૧૯૪૪

મારા બહાલા જ્ઞેશી,

આપણી મુલાકાત દરમિયાન મેં જે પ્રશ્નો ઉઠાવ્યા હતા તેના તાબડોલ જવાબની મેં આશા રાખી હતી.\* એ દરમિયાન કેટલાક વધુ સવાલો ઉભા

\* ૧૯૪૪ ના જુનની શરૂઆતમાં પૂરનચંદ્ર જ્ઞેશી સાથે થયેલી પોતાની વાતચીતનો અહીં ગાંધીજી ઉલ્લેખ કરે છે.

થયા છે; જે મહેરબાની કરીને, મારા પહેલા સવાલોના જવાબોની સાથે આપશો.

( ૧ ) 'લોકયુદ્ધ'માં 'લોકો'નો અર્થ શો ? એનો અર્થ એ કે, હિંદના કરોડો લોકો થા તો પૂર્વ, દક્ષિણ કે પશ્ચિમ આફ્રિકાના સીદીઓ અથવા અમેરિકાના હબસીઓ કે તેમના તમામ વતીનું યુદ્ધ ? સાથીઓ આવા યુદ્ધમાં ઉતર્યા છે ?

( ૨ ) તમે જેનું પ્રતિનિધિત્વ ધરાવો છો એ કમ્યુનિસ્ટ પાર્ટીના નાણાંના હિસાબની જાહેર-તપાસ થઈ શકે કે ? જે થઈ શકે તો, હું જોઈ શકું ?

( ૩ ) એવું કહેવાય છે કે, છેલ્લા બે વરસ દરમિયાન મજૂર હડતાળોની દોરવણી કરનારાઓ અને નેતાઓની ધરપકડમાં કમ્યુનિસ્ટ પાર્ટીએ સત્તાવાળાઓને સક્રિય મદદ કરી છે.

( ૪ ) કમ્યુનિસ્ટ પાર્ટી વિષે કહેવાય છે કે, વિરોધી ધરાદા સાથે કો-એસ સંસ્થામાં ધૂસવાની નીતિ તેણે અપભ્યાર કરી છે.

( ૫ ) કમ્યુનિસ્ટ પાર્ટીની નીતિનો સૂત્રસંચાર વિદેશથી નથી થતો શું ?

તમારો વિશ્વાસુ  
એમ. કે. ગાંધી

### ૩. પૂરનચંદ્ર જોશીનો મહાત્મા ગાંધી પરનો પત્ર

મુંબઈ

૧૪ મી જુન, ૧૯૪૪

બહાલા ગાંધીજી,

તમે અમારા વિષે વધુ જાણવા ઉત્સુક છો એવું જાણાવતી તમારી નાની ચિઠ્ઠી સ્નાનંદ આશ્ચર્ય સહિત મળી.

હું તમને મળ્યો એથી વ્યાજખી રીતે જ શ્રીમતી નાયડુ ઉસ્કેરાઈ ગયાં હતાં. એથી, મેં તમને જલ્દીથી પ્રત્યુત્તર ન વાળ્યો. તેમનો ( શ્રીમતી નાયડુ-નો ) એવો મત હતો કે તમારે હમણાં ગંભીર રાજકીય કાર્ય ન કરવું. તમને

જોયા પછી હું પણ તેમની સાથે મળતો થયો. હું તમને ન લખીને, સામાન્ય તંદુરસ્તી તમે ઝડપથી પાછી મેળવો એ મોટામાં મોટા રાષ્ટ્રીય કાર્યને પૂરું કરવામાં મદદ કરી રહ્યો છું એવું મને લાગ્યું. તમે તમારું રૅબિંદુ કાર્ય કરી શકો છો એવી ડોક્ટરોની જાહેરાત પછી, જે અઠવાડિયા કે મહિનાને અંતે તમને લખવાનું મેં નક્કી કર્યું હતું.

હું તમને મળ્યો ત્યારે તમને મળવાની મારી ઇચ્છા ન હતી એ જણાવું તો કદાચ અસ્થાને નહિ ગણાય. અમારા અભિનંદનના પત્રના જવાબમાં તમારું કહેણ આવે એની રાહ જોવાનો અમારો ઇશિદો હતો. અમારા વિષે પ્રસરતી ગલીય વાતોથી મીરાંબેન વ્યગ્ર હતાં; હું તમને મળું એ માટે તેઓ આતુર હતાં. મેં તેમની ધાસ્તીને હસી કાઢી હતી. અમારું માનસ કઈ દિશામાં કામ કરે છે તેનો ઇશારો તમને મળી શકે એ માટે જ તેમણે ( મીરાંબેન ) ગોઠવેલી મુલાકાત મેં સ્વીકારી. પાછા આવ્યા પછી મને સુખ થયું નથી એ તમે કદપી શકો છો.

તમારા મુદ્દાઓના જવાબો હું અતિ ટૂંકાણુમાં આપું છું; કારણ કે આ ધડીએ તમારા પર જોળે લાદવામાં હું યહો સમજું છું. તમે જે ધડીએ ઇચ્છો ત્યારે એની સંપૂર્ણ સમજુતી આપવાનું હું બવિધ્ય પર રાખું છું.

### પહેલો પ્રશ્ન

“ ‘ લોકયુદ્ધ ’ માં ‘ લોકો ’ નો અર્થ શો ? એનો અર્થ એ કે, હિંદના કરોડો લોકો યા તો પૂર્વ, દક્ષિણ કે પશ્ચિમ આફ્રિકાના સીદીઓ અથવા અમેરિકાના હબસીઓ કે તેમના તમામ વતીનું યુદ્ધ ? સાથીઓ આવા યુદ્ધમાં ઉતર્યા છે ? ”

તમારો પહેલો પ્રશ્ન મને સ્પષ્ટ થતો નથી પણ હું મારાથી બનતું કહીશ.

લોકયુદ્ધમાં લોકોનો અર્થ, અપવાદ સિવાય દુનિયા ભરના તમામ લોકો એવો છે. તેમાં હિંદના કરોડો લોકોનો અને ગમે તે જગ્યાએ વસતા સીદીઓનો પણ અલગત, સમાવેશ થાય છે.

“ સાથીઓ ” એ અતિ વ્યાપક શબ્દ છે. સાથી પ્રજાઓ અને તેમની સરકારો વચ્ચે તફાવત છે. ખુદ સાથી સરકારો વચ્ચે ય તફાવતો છે. આર્થિકનું

ધ્યેય શું છે એ તમે અને હું સારી રીતે જાણીએ છીએ. બીજી બાજુ, રતાલિનનાં યુદ્ધબાખ્યાનો તમે જાતે વાંચી શકો છો. પુસ્તિકારૂપે અમે એને પ્રસિદ્ધ કર્યાં છે; અને શ્રી. પ્યારેલાલ પાસેના પેકેટમાં એ પડેલી છે.

દુનિયાના મહાન સંગ્રામ વિષે ચર્ચિત શું માને છે યા તો એ દ્વારા તે (ચર્ચિત) પોતાનું ધ્યેય કેવી રીતે સિદ્ધ કરવા માગે છે તે પરથી અમે વિશ્વસંગ્રામ તરફની અમારી નીતિ નક્કી કરતા નથી. આપણા માટે ઇતિહાસની કૂચનો માર્ગ નક્કી કરવાનું એના પર નથી. યુદ્ધમાં ભાગ લેનારાઓ અને તે પરત્વેના મૂળભૂત પ્રશ્નના અમારા નિરપેક્ષ પૃથક્કરણના ધોરણે અમે યુદ્ધનું સ્વરૂપ નક્કી કરીએ છીએ.

આ યુદ્ધે દુનિયાને એ છાવણીમાં વહેંચી નાખી છે.

એક બાજુએ, ફાસિસ્ટ આક્રમણખોરો છે. ફાસિવાદ એ બીજું કંઈ નહિ પણ શાહીવાદનું ખરાબમાં ખરાબ અને તેનું અંતીમ સ્વરૂપ છે. દુનિયાનો શાહીવાદ આજે ફાસિવાદના સ્વરૂપે જ ટકી શકે તેમ છે. દુનિયાની શાહીવાદી સર્વોપરિતા માટે ફાસિવાદ સંગ્રામ ખેલી રહ્યો છે.

બીજી બાજુએ, દુનિયાની આઝાદીવાંચ્છુ પ્રજાઓ છે. કેટલાક દેશોમાં તેમની સરકારો પ્રત્યાધાતી અને શાહીવાદી છે. જ્યારે બીજા કેટલાક દેશોમાં ખુદ તેઓ સાંસ્થાનિક ગુલામો છે; તેઓ હજી સ્વતંત્ર નથી. પરંતુ, સીદી-ઓના જેવી નબળી યા તો આપણા જેવી અતિ તાકાતવાન રાષ્ટ્રીય હિલચાલ તેઓ ઉભી કરી શક્યા છે. આ છાવણીમાં, જપાની ફાસિસ્ટો સામે સાત વરસ સુધી રાષ્ટ્રીય સામનો કરી આખા પૂર્વને જપાની એડી તળે જતું બચાવી લેનાર બહાદુર ચીન છે. આ છાવણીમાં મહાન સોવિયેત રશિયા પણ છે; કે જ્યાં, ખરેખરું સ્વાતંત્ર્ય અને સંપૂર્ણ લોકશાહી પ્રવર્તે છે; જ્યાં કોઈ પણ દેશમાં ન જોયેલી લોકોની એકતા છે; જ્યાં આજ પહેલાં કદિયે ઉભું ન થયેલું જનતાનું લશ્કર છે; જ્યાં તમામ પ્રજાઓ અને સરકારોને આશ્ચર્યમાં ગરકાવ કરી દે તેવી તાકાત ધરાવનાર લોકોનું રાજ્ય છે. એની સરકારના નેતૃત્વ હેઠળના લાલ લશ્કરે દુનિયા પર સર્વોપરિતા મેળવવાનાં હિતલરનાં સ્વપ્નોને ખતમ કરી નાખ્યાં છે; અને ફાસિસ્ટ સાણસાને આપણી પવિત્ર ધરતી પર બીડાતો અટકાવ્યો છે. આઝાદી અને લોકશાહીના શબ્દોનો

આજ અને આવતી કાલ માટે જે કંઈ અર્થ હોય તો આ જાવણી આઝાદી અને લોકશાહીની જાવણી છે.

કંઈ જાવણીમાં જોડાવું, કોનો વિજય વાંચવો એ દરેક પ્રજાએ જાતે નક્કી કરી લેવાનું છે. કંઈ જાવણીનો વિજય થાય છે એ પર જ દરેક દેશની પ્રજાના અને સમસ્ત દુનિયાના જાવિનો આધાર છે.

ફ્રાસિસ્ટ પક્ષ જાતે તો દુનિયાના તમામ દેશો માટે ફ્રાસિસ્ટ-શાહીવાદી ગુલામી અને તમામ માટે આઝાદીનો અંત છે.

સાથી પક્ષ જાતે તો ખુદ આઝાદીનું ધ્યેય ઊગરે છે. આ જાવણીમાં રહીને દરેક પ્રજા ખુદ પોતાની અને દુનિયાની મુક્તિ માટે લડે છે. પૂર્વની ગુલામ પ્રજાઓ અલખત, અતિ મુશ્કેલ પરિસ્થિતિમાં છે. તેઓ ખુદ શુંખલાઓમાં બંધાયેલી છે ત્યારે પોતાના દિલમાં આઝાદીનો આતશ જલતો રાખીને તે કેવી રીતે લડી શકે ? સીધી સાદી વાત એટલી જ છે કે, તેમણે પોતાનો મુક્તિસંગ્રામ એક નવી જ પરિસ્થિતિમાં, નવો જ વ્યૂહ અખત્યાર કરીને લડવાનો છે.

પહેલાં તો આ સિવાયની બીજી શક્યતાઓ તપાસીએ.

સાંસ્થાનિક પ્રજાઓના દેશભક્ત આગેવાનો આ યુદ્ધનો વિરોધ કરે તો તેઓ ખુદ પોતાના દેશ પર ફ્રાસિસ્ટ ગુલામી લાદવામાં સીધેસીધા મદદરૂપ અને છે; પોતાની સાધન સામગ્રીની તાકાત તેમને પક્ષે ઉમેરાતાં બાકીની દુનિયાને જીતવામાં તથા પોતાના જ રાષ્ટ્રનું મૃત્યુ-ખત લખવામાં ફ્રાસિસ્ટ શાહીવાદીઓને મદદરૂપ અને છે.

સાંસ્થાનિક પ્રજાઓના દેશભક્ત નેતાઓ તટસ્થ રહે તો તેઓ પોતાના જ દેશના લોકો પર નિષ્ક્રિયતાનો શાપ લાદીને અને પોતાના દેશનાં સાધનો નિર્વિર્થ અને નિષ્ફુર પરદેશી સરકારના હાથમાં મૂકીને આડકતરી રીતે ફ્રાસિસ્ટ આક્રમણખોરોને મદદરૂપ અને છે.

તો પછી, હમણાં ફ્રાસિસ્ટો સામે આપણે લડી લઈએ; યુદ્ધ પૂરું થયા પછી આપણે આપણી આઝાદી માટે લડીશું એવી પરિસ્થિતિ છે શું ? આજની આપણી ગુલામીને સ્વીકારી લઈ, હાલની પરદેશી સરકાર પાછળ જૂતી જવું યોગ્ય છે શું ? આ નીતિ દેશભિમાની નહિ પણ તેથી વિરોધી

નીતિ ગણાય. ( દા. ત. એમ. એન. રોયની નીતિ ) આ તો આપણી રાષ્ટ્રીય હિલચાલને જ ખતમ કરવાનો રસ્તો કહેવાય; દુનિયા ભરની આકીની પ્રજાઓના સંગ્રામના એક મોરચાને જ નબળો બનાવવો ગણાય.

જંગમાં ઉતરેલી આ બે છાવણીઓ વચ્ચેનો તફાવત આપણે જેમ વધુ સ્પષ્ટતાથી જોઈ શકીશું તેમ વધુ સાચી રીતે આપણે આજની વિશિષ્ટ પરિસ્થિતિમાં આપણી રાષ્ટ્રીય નીતિને ઘાટ આપી શકીશું. ફ્રાંસિવાદ સામે લડતાં પ્રગતિશીલ બળોની સાથમાં રહીને ફ્રાંસિસ્ટ આક્રમણકારનો રાષ્ટ્રીય રીતે સામનો કરવો એ જ આજે શાહીવાદી સર્વોપરિતામાંથી રાષ્ટ્રીય મુક્તિ મેળવવાનો આપણા માટેનો એક માત્ર માર્ગ છે.

શાહીવાદી નોકરશાહી સમજે છે કે, હિંદના લોકો અને તેમના દેશાભિમાની પક્ષોને આક્રમણકાર સામે સામનાની ભાવના તથા સારીયે જનતાના દેશાભિમાનને જગાડવાની તક અને સ્વતંત્રતા આપવામાં આવશે તો તેમની સત્તાનો અંત આવવા માંડશે. આજ કારણે તો તેઓ રાષ્ટ્રીય સમજુતી અને કામચલાઉ રાષ્ટ્રીય સરકારની સ્થાપના થતી અટકાવવા તમામ પ્રયાસો કરે છે.

પરંતુ એ માટે જ તો, નોકરશાહી શું માને છે યા કરે છે તેની પરવા કર્યા વિના આપણા દેશમાંનાં તમામ દેશાભિમાની બળોને આક્રમણકારથી બચાવી તેમને એક કરવા આપણે સધળી શક્તિઓ લગાવવાની છે.

આપણા દેશાભિમાને આપણને ઉપરની દિશાએ વાળવા જોઈએ. આપણે જોઈએ છીએ તે પ્રમાણે, એ દિશા આપણને સામનાને માર્ગે, રાષ્ટ્રીય સરકાર હાંસલ કરવા અને આઝાદ દુનિયામાં આઝાદ હિંદ માટે લડવાનો હક્ક પ્રાપ્ત કરવાના રસ્તે લઈ જાય છે. જેમ વધુ ઝડપથી વધુ સંગઠિત રીતે આપણે આ માર્ગે કૂચ કરીશું તેમ વધુ જલ્દીથી રાષ્ટ્રીય સરકાર હાંસલ કરી શકશું; વધુ વિલંબ કરીશું અને આ રસ્તેથી ઉતરી પડીશું તો આપણું ભાવિ વધુ ખરાબ બનશે.

આ લોકયુધ્ધ છે અને લોકો વિજય હાંસલ કરી શકે તેમ છે, એ જાણે તે પહેલાં જ પોતાની પ્રત્યાધાતી સરકારો હેઠળની યુરોપની પ્રજાઓને ફ્રાંસિવાદની યાતનામાંથી પસાર થવું પડ્યું. આજે યુરોપમાં જે કે બની રહ્યું છે તે



ચાર્ચિલની ઇચ્છા પ્રમાણે નહિ પણ તેની ગુલામ બનેલી પ્રજાઓના નિર્ણય અને કાર્ય અનુસાર. ચાર્ચિલ દાર્લો યા તો બદોલિયોને સત્તામાં રાખી શકે નહિ; કમ્યુનિસ્ટ ટીટો સાથેની દોસ્તી માટે તેને સામંતશાહી—લશ્કરવાદી મિહાઈલોવિચને પાણીયું પકડાવવું પડ્યું છે. આપણી પચાસ વરસની રાષ્ટ્રીય હિલચાલના જોરે, તેને વિસ્તારી શકવાની અપરિમિત શક્તિઓને આધારે, અને તેને હજુય વધુ સુસંગઠિત બનાવવાની અનિવાર્ય જરૂરિયાતને લીધે, અમે જરૂર માનીએ છીએ કે, આપણા લોકોના વિશ્વાસુ આગેવાન સમા તમે પણ ચાર્ચિલને તેના શબ્દો પાછા ગળવાની અને હિંદ સાથે સમાધાન કરવાની ફરજ પાડી શકો.

તમારા પહેલા પ્રશ્ન મારફત તમે વિશાળ અને જટિલ સવાલ ઉભો કર્યો છે. પૂર્વ ગ્રહિત સિધ્ધાંતો યા તો કોઈ સિધ્ધાંતવાદીનો જવાબ તમને અમારું દષ્ટિબિંદુ સમજાવવામાં મદદરૂપ થશે નહિ.

૯ મી ઓગસ્ટ પછી અમે પસાર કરેલો ઠરાવ ( લોકયુધ્ધ; પુસ્તક : ૧ : અંક ૧૨ ), તમારા ઉપવાસ પરનો અમારો ઠરાવ ( લોકયુધ્ધ; પુસ્તક : ૨ : અંક ૩૩ ), અમારું મે દિનનું જાહેરનામું ( લોકયુધ્ધ; પુસ્તક : ૨ : અંક ૪૪ ) અને તમારી મુક્તિ પ્રસંગે લખાયેલો અમારો અગ્રલેખ ( લોકયુધ્ધ; પુસ્તક : ૨ : અંક ૪૬ ) વાંચવાની તરફી લેશો એવી હું સૂચના કરું છું. અમારી લોકયુધ્ધની નીતિનો અમે કેવી નક્કર રીતે અમલ કરીએ છીએ તેનો તમને એના પરથી ખ્યાલ આવશે. લોકયુધ્ધનું મૂળભૂત સૂત્ર, સમાન વિચારસરણી ધરાવતા લોકોની સમજણને સ્પષ્ટ કરવામાં મદદરૂપ અને છે; પરંતુ તેનો જીવંત અમલ, અન્ય લોકો સામે ય તેની નક્કરતા પૂરવાર કરે છે; અને એ પરથી સૂચિત થતી કાર્યદિશા તેના દેશાભિમાની સત્વનો અંદાજ આંકવામાં તેમને મદદરૂપ બનવી જોઈએ.

### બીજો પ્રશ્ન

તમે જેનું પ્રતિનિધિત્વ ધરાવો છો એ કમ્યુનિસ્ટ પાર્ટીનાં નાણાંના હિસાબની જાહેર-તપાસ થઈ શકે કે ? જે થઈ શકે તો હું જોઈ શકું ?

કોઈ પણ માણસ આવીને જોઈ શકે એ અર્થમાં તો કોઈ પણ રાજકીય સંસ્થાના હિસાબની જાહેર તપાસ ન થઈ શકે. પરંતુ, આ સંબંધમાં ગલીય

આલેપો તમારા કાને રેડવામાં આવ્યા છે, એથી તમે એ જોવા માગો છો એ જાણી અમને બહુ જ આનંદ થયો છે. અમને તમારા તરફ સન્માન અને વિશ્વાસ છે; અને તમે પણ અમારા પર વિશ્વાસ રાખી શકો છો કે નહિ એ માટે ખુદ તમે જોવા માગો છો એ જાણી સ્વાભાવિક રીતે જ અમને આનંદ થયો છે.

અમારા ખજાનચી પી. સુંદરૈયા ખેડવાડા છે. ૫૦૦૦૦ એકર જમીનને વધુ પાણી મળે અને કિબ્બાના કિસાનો, ભૂખે મરતા મલયાલીઓ માટે વધુ અનાજ પકવી શકે, એ માટે તેઓ ૧૦૦૦ પાર્ટીસબ્યોની સરદારી લઇ નહેરમાંથી કાદવ દૂર કરી રહ્યા છે. ( આ સંબંધમાં જાહેર બાંધકામ ખાતાએ પોતાની લાચારી બતાવી છે. )

તેમનાં પત્ની, લીલા અમારાં હિસાબનીશ-ખેડવાડા ગયાં છે. પરંતુ, સુંદરૈયા અને લીલા બન્ને કોઈ પણ દિવસે અહીં આવી જઇ શકે; તેઓ ૪૮ કલાકમાં મુંબઈ પહોંચી જાય તેવી ગોઠવણ પણ હું કરીશ.

જો તમે જાતે હિસાબ તપાસવા ઇચ્છતા હો તો તમે જ્યારે અને જ્યાં ઇચ્છો ત્યાં તેઓ તમામ રજિસ્ટરો સાથે હાજર થશે. તમે કોઇ પ્રતિનિધિ નીમવા માંગતા હો તો તે એવો હોવો જોઇએ કે જેને અમે એક પ્રમાણિક માણસ તરીકે જાણતા હોઇએ; અને જે અમારી સામે પૂર્વગ્રહથી બંધાયેલો ન હોય.

તમને અમારા હિસાબ-કિતાબ, વેપારી પેઢીની જેમ રાખેલ નહિ જણાય. અમે તો હજી હિસાબ-કિતાબ કેમ રાખવા એ શીખીએ છીએ, એ જાણ્યા પછી તમે જરૂર એને પાસ કરશો એની મને ખાત્રી છે. કારણ, ગેરકાયદેસરનાં વરસો દરમિયાન, રજિસ્ટરો અને “ ચોગ્ય ” હિસાબો રાખવાને અમે ગુહાહિત મૂર્ખાઈ ગણતા આવ્યા છીએ.

તમને કેટલાક અનામી દાતાઓ નજરે ચઢશે; પરંતુ, અનામી દાતાઓ હોઈ શકે એ તમે પણ સ્વીકારો છો એમ હું માનું છું. પરંતુ એ “ અનામી ” સરકારી રકમ માટેના ગુપ્ત શબ્દ લાગે તો તમારી એવી કોઈ પણ શંકા દૂર કરવા હું તમને એ નામો આપવા તૈયાર છું. ( તમારા પ્રતિનિધિને નહિ. )

પોતાના હક્કના લાખો રૂપિયા ધરાવતા અને જેમણે પોતાની સારીયે મિલકત પાર્ટીને ચરણે ધરી દેવાની પ્રતિજ્ઞા લીધી છે એવા અમારા કેટલાક બિરાદરોને પણ તમારી સામે રજુ કરી શકું તેમ છું. તેઓ જાણીતા કુટુંબોના નબીરાઓ છે, જેમના પિતાઓએ પોતાની મિલકત કરતાં દેશાભિમાનને અદકું ગણ્યું નથી. એમને જોઈને તમને સાનંદ આશ્ચર્ય થશે. દરેક સાથે બપોળે મિનિટની વાતચીત કરતાં જ તમને ખાત્રી થઈ જશે કે તેઓ નિઃસ્વાર્થી જીવાનો છે; કે જે સામાન્ય રીતે મૂડીવાદ અને જમીનદાર વર્ગોમાં (તેઓ આ વર્ગોમાંથી આવે છે) મળવા દુર્લભ છે:

આમ છતાં કોઈ પણ બાબતમાં જે તમને શંકા રહે તો હું તમને કેટલાંક સૂચનો આપું છું કે જે તમારી તમામ શંકાઓ દૂર કરશે. અમને કોણુ પૈસા આપે છે, અમે તે ક્યાં ખર્ચીએ છીએ, કેવી રીતે ખર્ચીએ છીએ અને સરકાર તરફથી અમને એક પાઈ પણ મળતી નથી એ વિષે નીચેની વ્યક્તિઓ સારી પેઠે જાણે છે.

- ઇક્વિટીઆરદીન અને તેમનાં બેગમ
- શૌકત અન્સારી અને ઝોહરા
- એન. એમ. જોશી

ડૉક્ટર સુખાયન અને શ્રીમતી સુખાયનને તમે પૂછી શકો છો કે તેમની મિલકત મોહન અને પાર્વતી (તેમનાં પુત્ર—પુત્રી અને અમારા બિરાદરો)ના હાથમાં જતાં તેનું શું થશે; અને તેઓ (ડૉક્ટર અને શ્રીમતી સુખાયન) એ વિષે જે જાણે છે એ જ પાર્ટીના ખડેપગા કાર્યકરોની (પાર્ટીમાં બધા વખત કામ કરનારા) મિલકતનું અને છે.

તમને વળતી દરખાસ્ત કરવાની લાલચ હું રોકી શકતો નથી. લોકોમાં જઈને જે ગ્રામ અને શહેરી વિસ્તારોમાં અમે મહેનતપૂર્વક કામ કર્યું છે અને જ્યાંના લોકો અમને સારી રીતે જાણે છે તેવા વિસ્તારોની યાદી હું તમને આપું. જ્યારે હું પરિભ્રમણ કરવા જઉં ત્યારે તેમાંના કોઈ પણ વિસ્તારમાં તમે શ્રી. પ્યારેલાલને મારી સાથે મોકલો. પાર્ટીની નીતિ વિષે હું બોલવાનો છું એટલી જ જાહેરાત હું કરીશ. એવી સભામાં ઓછામાં ઓછા ૧૦ હજારથી માંડીને ૫૦ હજાર અને તેથી પણ વધુ સંખ્યામાં માનવ-

મેદની જોવા મળશે; તથા ૧૯૨૦ ના દિવસોના ઉછાળ અને ઉત્સાહની યાદ તેમને આવશે. અંતમાં હું પાર્ટી ફંડને માટે અપીલ કરીશ; અને મોટા ભાગના લોકો ફંડમાં પૈસા આપતા તેમને જણાશે. ફંડ આપવાની લોકોની રીત અને રકમ તેમની ( પ્યારેલાલની ) આંખમાં આંસુ લાવશે.

જેમ તમે આપણી મહાન પ્રજા પાસેથી પૈસા એકઠા કરો છો તેમ અમે પણ તેમની પાસેથી જ પૈસા એકઠા કરીએ છીએ. દેશાભિમાની સેવાનું શસ્ત્ર જેમ તમને મદદ કરે છે તેમ અમને પણ એ જ શસ્ત્ર મદદ કરે છે; તમે જે કરી શકો છો તે બીજા પણ કરી શકે એવું તમે કેમ વિચારતા નથી? વધુમાં વધુ આત્મ બલીદાન અને દેશના ધ્યેય અર્થે લોક ઉધરાણું કરવાની તમે શરુ કરેલી પ્રથાને અમે આગળ લઇ જઈએ છીએ એ વાતનું અમને મહાન ગૌરવ છે.

સામાન્ય રીતે છોકરાંઓ તેમના માઆપો પાછળ જાય છે. આપણી પ્રજાના અમે એવા બેટાબેટીઓ છીએ કે અમે અમારા પિતાઓ, માતાઓ અને અમારી દાદીમાઓને પણ અમારી પાછળ અમારી પાર્ટીમાં લાવીએ છીએ. અમારી પાસે એવા કેટલાયે દાખલાઓ છે કે જેમાં કુટુંબોનાં કુટુંબો લાલ બન્યાં છે.

તો પછી, તમારી સાથે વાતચીત કરનાર પ્રામાણિક કોંગ્રેસજનો અમારી વિરુદ્ધની વાતોમાં કેમ માનતા હશે એવું સ્વાભાવિક રીતે જ તમે પૂછશો. તમારી ધરપકડ પછી ધણા કોંગ્રેસજનોએ, “ લડત ” કોંગ્રેસે માન્ય કરેલી અને સાચોસાચ “ રાષ્ટ્રીય ” હતી એમ માન્યું હતું એ તમે સમજો એમ હું ઇચ્છું છું. અમે જોડાયા નથી એ જોઈ ને સ્વાભાવિક રીતે જ તેમને ધણું ખરાબ લાગ્યું. લડતની “ દોરવણી કરનાર ” કોંગ્રેસ સેશિયાલિસ્ટો અને ફેરવડ બ્લોકવાળાઓએ આનો લાભ ઉઠાવ્યો; અમને સરકાર તરફથી પૈસા મળે છે એવું જુઠ્ઠાણું. તેમણે ફેલાવ્યું. લડત વધુ ને વધુ ખતમ થતી દેખાઈ તેમ કોંગ્રેસજનોને અમારું સાંભળતા અટકાવવા જુઠ્ઠો પ્રચાર વધુ ને વધુ વ્યાપક બન્યો. ભાંગફોડના આગેવાનો જ મુખ્ય અને સક્રિય પ્રચારકો હતા. કારણ, ભાંગફોડ સામે અમે એકલાએ જ સક્રિય આંદોલન ઉઠાવ્યું હતું. એથી, એ વખતની રાજકીય ભૂમિકામાં તેમના પ્રચારને આસાન ચલણ મળ્યું.

જે અમને જાણુ છે અને જેઓએ અમને કામ કરતા દીક્ષા છે તેમાંના કોઈ પણ પ્રામાણિક માણસ આ જીઠાણાને કોહું આપશે નહિ. દુઃખ તો એ છે કે જે કોંગ્રેસજનો અમને અંગતરીતે સારી પેઠે પીછાને છે તેમાંના ઘણા ખરા તમને મળ્યા નથી; અને અમારું કાર્ય પણ એટલી હદે દેશવ્યાપી નથી કે જેથી દરેક જગ્યાએ તમામ કોંગ્રેસજનો આ જીઠાણાની આરપાર જોઈ શકે. અમને જરાયે શંકા નથી કે, મોડી નહિ પણ વહેલામાં વહેલી તકે અમે એ જીઠાણાને ખતમ કરીશું.

### પ્રશ્ન ત્રીજો

“ એવું કહેવાય છે કે, છેલ્લાં બે વરસ દરમિયાન મજુર હડતાળોની દોરવણી કરનારાઓની અને નેતાઓની ધરપકડમાં કમ્યુનિસ્ટ પાર્ટીએ સત્તાવાળાઓને સક્રિય મદદ કરી છે. ”

હું જાણું છું કે, આવો દુષ્ટ આક્ષેપ કરવો સહેલો છે પણ તેને સાબિત કરવો મુશ્કેલ છે. આક્ષેપ કરનારાઓને તેમના કેસો પૂરવાર કરવાનું કહી હું એક વકીલની માફક તેનો જવાબ નહિ વાળું. હંમેશાં એ બની શકે તેમ નથી.

વધુ વિસ્તૃત, રાજકીય રીતે એટલે કે વધુ અસરકારક મુદ્દાઓ વડે હું તેનો જવાબ વાળીશ.

પહેલું, સરકાર અમને પૈસા નથી આપતી એ જો તમે સહેલાઈથી માની શકો તો અમે કામદાર આગેવાનોને પોલિસના હાથમાં સોંપી દીધાનું તમે નહિ માનો એમ હું માનું છું.

બીજું, મહાન કોન્ગ્રેસ જેમ સારાયે હિંદના લોકોની નિર્વિવાદ આગેવાન છે તેમ અમારો પક્ષ, અમદાવાદ અને જમશેદપુર સિવાય કામદાર વર્ગનો આગેવાન છે. અમે અમારા વિરોધીઓને આમ-સલાઓમાં ખુલ્લુંખુલ્લી રીતે જવાબ વાળીએ છીએ અને કામદારો સામે તેમનું દષ્ટિબિંદુ રજુ કરવાનું આવાહન કરીએ છીએ.

લગભગ તમામ કામદાર આગેવાનો અમારી પાર્ટીના સભ્યો છે; જે થોડાક નથી તેઓ અમારા મિત્રો અને સાથીઓ છે. કામદાર દુનિયા વિષે થોડુંક પણ જાણનાર કોઈ આવો આક્ષેપ કરે એ હું કહી શકતો નથી — સિવાય કે કોન્ગ્રેસ સોશિયાલિસ્ટો.

શ્રી. એન. એમ. જોશી એ આજના જુનામાં જુના ટ્રેડ યુનિયન આગેવાન છે. અખિલ હિંદ ટ્રેડ યુનિયન કોંગ્રેસના તેઓ મુખ્ય મંત્રી છે. તેઓ કમ્યુનિસ્ટ નથી. ભૂતકાળમાં અમારે તેમની સાથે ઝગડવું પડ્યું છે. આજે પણ તમામ મુદ્દાઓ પર તેઓ અમારી સાથે સંમત નથી. કામદાર હિલચાલમાં અમારું સ્થાન કેવું છે, કામદારોમાં અમે શું કહીએ છીએ અને શું કરીએ છીએ, અમારા ટીકાખોરો અને વિરોધીઓ સાથે અમે કેમ વર્તીએ છીએ એ તમામ વિષે બીજા કોઈ કરતાં તેઓ વધુ સારી રીતે જાણે છે. થોડી મિનિટોની તેમની સાથેની વાતચીત પરથી ખરી હકીકત શું છે એનો તમને ખ્યાલ આવી જશે.

એક બાજુ જપાની આક્રમણખોરોને મદદ થાય અને બીજી બાજુ આપણા લોકો માટે આર્થિક કટોકટી વધુ ઉગ્ર બને એથી અમે અમારી હડતાળની નીતિને રાષ્ટ્રવિરોધી માની છોડી દીધી હતી, તેમની આર્થિક પરિસ્થિતિ બગડતી જતી હતી એ જમાનામાંયે અમે હિંદી કામદાર વર્ગને હડતાળો પર જતાં અટકાવી શક્યા હતા. કામદાર વર્ગ પરની અમારી અસરનું જ નહિ બલકે રાષ્ટ્રીય હિતો વિષેની તેની સમજણનું યે એ માપ છે.

### પ્રશ્ન ચોથો

“ કમ્યુનિસ્ટ પાર્ટી વિષે કહેવાય છે કે, વિરોધી ધરિદા સાથે કોંગ્રેસ સંસ્થામાં ધૂસવાની નીતિ તેણે અપભ્રંશ કરી છે. ”

“ કોન્ગ્રેસ સંસ્થામાં ધૂસવાની નીતિ અપભ્રંશ કરવાનો ” અમારા માટે કોઈ પ્રશ્ન જ નથી. પાર્ટી રૂપે અમારો જન્મ થયો ત્યારથી અમે કોન્ગ્રેસમાં છીએ. ભિરત કાવતરા કેસના માણસરકારી વકીલ લેંગફોર્ડ જેમ્સે આવો જ આરોપ મૂક્યો હતો અને અમે બધા તેના તરફ હસ્યા હતા એ મને યાદ આવે છે. લડક ઉભી કરી, બિન-કમ્યુનિસ્ટ કોન્ગ્રેસજનોને અમારાથી અળગા કરવાની આ તરકીબ હતી. એક વેળા બ્રિટિશ દલાલોએ આ રમત આદરી હતી. જપાની દલાલો હવે એ આદરી રહ્યા છે. બન્ને રાષ્ટ્રના દુશ્મનો! છે અને રાષ્ટ્રીય હરોળમાં અંધાધૂંધી ફેલાવવાનો તેમનો હેતુ છે.

અમારો ‘વિરોધી ધરિદો’ છે કે નહિ એનો ન્યાય અમારા સાથી કોન્ગ્રેસજનોએ કરવાનો છે; અને અમારે અમારા કાર્ય વડે સાચી વાત

પૂરવાર કરવાની છે. અમે ભૂતકાળમાં કેએસજનોનાં પ્રેમ અને માન પ્રાપ્ત કર્યાં છે; અને એને વધુ લાયક થવાની આજ્ઞા સેવીએ છીએ. અમારા બિરાદરો એ. આઈ. સી. સી. માં અને પ્રાંતિક કેએસ કમિટીઓની આગળ પડતી જગ્યાઓ માટે ચૂંટાયા છે.

રાષ્ટ્રીય મુક્તિના સમાન ધ્યેયને પહોંચી વળવા આપણે વધુમાં વધુ તાકાતથી અને સારામાં સારી રીતે લડી શકીએ એ માટે, સમાન રાષ્ટ્રીય સંસ્થામાં જોડાયેલ આપણા દેશનાં દેશભક્ત બેટા બેટીઓ તરીકેના અમારા હક્કની રૂએ અમે કો-એસમાં છીએ; અને આ વલણ છોડી એ ગૌરવભર્યો વારસો તજ દેવા અમને કોઈ પણ જુઠાણું કદિયે ઉશ્કેરી શકશે નહિ.

### પ્રશ્ન પાંચમો

“ કમ્યુનિસ્ટ પાર્ટીની નીતિને સૂત્રસંચાર બહારથી નથી થતો શું ? ”

કમ્યુનિસ્ટ પાર્ટી પોતાની પ્રજા અને દુનિયાની પ્રજાઓનાં હિતો સમજતી હોઈ પોતાની નીતિ જાતે જ નક્કી કરે છે. જ્યાંસુધી કમ્યુનિસ્ટ ઇન્ટરનેશનલનું અસ્તિત્વ હતું ત્યાંસુધી અમને ‘ મોસ્કોના દલાલો ’ તરીકે નવાજવામાં આવતા હતા. તેના વિસર્જન પછીયે એ જ આરોપ સામે આવે છે ત્યારે અમને આશ્ચર્ય થાય છે. આ વિષય પર હું કેટલાક દસ્તાવેજો મોકલું છું જે પોતે જ આ વિષે બોલશે.

કમ્યુનિસ્ટ પાર્ટી એ એક મહાન ક્રાન્તિકારી ભાતૃસંસ્થા છે. દુનિયાના દરેક દેશમાં તે અસ્તિત્વ ધરાવે છે. તમામની સરખી વિચારસરણી છે અને પોતાની તેમજ તમામ પ્રજાઓની મુક્તિ માટે લડવાની સમાન નેમ ધરાવી તેઓ આગળ ધપે છે. હું તમને બ્રિટન, અમેરિકા, દક્ષિણ આફ્રિકા, ઓસ્ટ્રેલિયાની કમ્યુનિસ્ટ પાર્ટીઓના પત્રો તથા દસ્તાવેજો મોકલી શકું તેમ છું; હ મી ઓગસ્ટ પછી એમેરી એન્ડ કું. ને તેઓએ જુઠાણું ફેલાવનાર અને ઉશ્કેરણી કરનાર તરીકે જાહેર કર્યાં છે; અને કો-એસ આગેવાનોની મુક્તિ તથા ખરેખરી રાષ્ટ્રીય સરકારના ધોરણે હિંદ સાથે સમાધાન કરવાની તેઓએ બેઘડક માંગ ઉઠાવી છે.

યુદ્ધ જેમ જેમ તેની પરાકાષ્ટાએ પહોંચતું જાય છે તેમ તેમ તમે કમ્યુનિસ્ટ પાર્ટીઓ વિષે વધુ ને વધુ સાંભળશો. શ્રી. પ્યારેલાલ પાસેનું જે પેકેટ છે તેમાં ફિન્લાંડ, યુગોસ્લાવિયા, ફ્રાન્સ, ચીન ઉપરની પુસ્તિકાઓ છે; અમારી દરેક ભાષામાં પાર્ટી તેની રાષ્ટ્રીય અને વધુ વિસ્તૃત આંતરરાષ્ટ્રીય પરિસ્થિતિનું પૃથક્કરણ કેવી રીતે કરે છે, પોતાના લોકો સામે તે કયો કાર્યક્રમ રજૂ કરે છે અને તેને માટે તે કેવી રીતે લડે છે એ તમને આ પુસ્તિકાઓ કહેશે.

જ્યારે તમે મને નિખાલસ બાવે કહ્યું કે, તમે અમારા તરફ શંકાની નજરે જુઓ છો, ત્યારે તમારા પ્રશ્નોએ અમને દુઃખ ઉપજાવ્યું છે એ જો ન કહું તો હું તમારા તરફ નિખાલસપણે વર્ત્યો ન ગણાઉં. કારણ, કમ્યુનિઝમના દુશ્મનો દુનિયા ભરમાં જે જુદાણાં ગળાડાવે છે તેનો જ એ પડઘો છે અને માત્ર પૂર્વગ્રહો ધરાવનારા લોકો જ એને માને છે. અમે એક નવી અને ઉગતી તાકાત છીએ; આપણા લોકોની હરોળમાંથી જ અમે જન્મ લીધો છે; અને જે દેશાભિમાનની જવાળા અમે નહિ પણ તમારા જેવા અમારા વડેરાઓએ દુનિયાના દેશે દેશમાં પ્રગટાવી છે તેમાં થઇને અમે પસાર થયા છીએ. અમે જાણીએ છીએ કે, નવું સમજવા માટે પોતાના સ્થાનેથી આગળ વધવું સહેલું નથી; અને પોતાના જ પુત્રો વારસાને આગળ ધપાવે છે એ માની શકવું તો એથીએ વધુ મુશ્કેલ છે. છતાં, નીચેની હકીકતો પર તમે ધ્યાન આપશો એટલી તો જરૂર અમે આશા રાખીએ છીએ.

(૧) લોકોના એક મહાન નેતા તરીકે તમે ઉલટી રજૂઆતો થતી જોઈ છે; જુદાણાં સહન કર્યાં છે; છતાં, તમે અમારા રાષ્ટ્રીય આગેવાન બન્યા છો.

(૨) ખુદ માર્કસના જમાનાથી માંડીને આજ સુધીમાં કોઈ પણ વિચારસરણીને ઉલટી રીતે રજૂ કરવામાં આવી હોય તો તે અમારી છે. લેનિન અને સ્ટાલિન વિષે જેટલા પ્રમાણમાં અને જેટલા વખત સુધી જુદાણાં ગળાડાવવામાં આવ્યાં છે, તેટલાં તો કોઈ પણ લોકઆગેવાન વિષે ગળાડાવવામાં આવ્યાં નથી; અને એ છતાં, દુનિયાના છઠ્ઠા ભાગ પર પથરાયેલું સોવિયેત રશિયા, દુનિયાના તમામ દેશોમાં પાંગરતી કમ્યુનિસ્ટ પાર્ટીઓ તેમના જ કાર્યનું જીવંત સ્મારક છે.



(૩) તમે અમને લાગ્યે જ ઓળખો છો, પં. નેહરુ અમને વિશેષ ઓળખતા હતા.

અમે તમને ગમતા નથી અને અમને તમે વધુ મહત્વ આપતા નથી એ અમે જાણીએ છીએ. કોન્ગ્રેસ સામે આવતા રાષ્ટ્રીય અને આંતરરાષ્ટ્રીય સવાલો વિષે અમારું માનવું શું છે એ જણાવવા માટે અમે નેહરુને મળતા. આજે એ જેલના સળિયા પાછળ છે. તેમના અને કોન્ગ્રેસ કારોબારીના તમારા અન્ય સાથીઓ વિના તમારે આખીયે પરિસ્થિતિ સમજવાની છે અને રાષ્ટ્ર માટે માર્ગ કાઢવાનો છે. કોન્ગ્રેસ અને લીગ પછી અમે એક ત્રીજા પક્ષ તરીકે દેશમાં અસ્તિત્વમાં આવ્યા છીએ. તમે અમને ખોટી રીતે સમજો તો એ કમનશીખી છે. પરંતુ, અમે તો અમારી દેશાભિમાની નીતિની તાકાતના આધારે લોકો સામે ઉભા રહેવાનું ચાલુ રાખીશું; આપણા લોકોના ન્યાયીપણાએ, અમને અમારી ભૂલો શોધવાની લડત લડવામાં અખૂટ આત્મ-વિશ્વાસ અને હિંમત આપ્યાં છે અને તેમને સુધારવા દૃઢ મનોબળ બદલ્યું છે. રાષ્ટ્રના એક મોટામાં મોટા આગેવાન તરીકે તમારે તમામ દૃષ્ટિબિંદુઓ સમજવાનાં છે અને આપણા સમાન ધ્યેયને પહોંચવા તમારે તમામને માર્ગદર્શન કરવાનું છે. આ નહિ થાય તો તમે તમારી ફરજોમાં ચૂક્યા ગણાશો.

કોન્ગ્રેસ સોશિયાલિસ્ટો એવું સૂચવે છે કે, સરકારની કૃપાદૃષ્ટિ મેળવીને અમે આગળ વધ્યા છીએ. અને આ સમજાવવા માટે તેઓ લાંબા વખત માટેની કોન્ગ્રેસની બિનહયાતીનો નિર્દેશ કરે છે.

જે પાર્ટી સતત રીતે તમારી અને અન્ય કોન્ગ્રેસ આગેવાનોની મુક્તિ માટે ઝુંબેશ ચલાવે છે, જે પાર્ટી કોન્ગ્રેસ જપાન તરફ છે એવાં જુદાણાં સામે લડત કરે છે, જે પક્ષ કોન્ગ્રેસની કાસિવાદ વિરોધી નીતિને લોકપ્રિય બનાવી રહ્યો છે, જે પક્ષ રાષ્ટ્રીય સરકારના ધોરણે સમાધાનની માંગ ઉઠાવી રહ્યો છે તે પક્ષને સરકાર પૈસા આપે કે ?

આ બે વરસમાં અમારા ચાર બિરાદરોને ફાંસીએ લટકાવવામાં આવ્યા છે; (લોકયુધ્ધ, પુસ્તક : ૧ : અંક ૪૦ માં તમે એમના વિષેની હકીકત વાંચી શકો છો.) લગભગ ૪૦૦ સભ્યો જેલના સળિયા પાછળ છે; અને

૧૦૦ જન્મટીપની સગ્ન ભોગવી રહ્યા છે. સરકાર અમને આ રીતે મદદ કરતી હશે શું ?

કોન્ગ્રેસ પર પહેલાંયે પ્રતિબંધ મૂકાયો છે. એથી શું વિનીતો ૧૯૨૦ માં તાકાતવાન બન્યા ? જે પક્ષ જનતાની સેવા કરે છે અને જે પક્ષ પાસે લોકો સામે રજુ કરવા દેશાભિમાની નીતિ છે તે પક્ષ જ ગુલામ દેશમાં પાંગરી શકે છે. અન્ય પક્ષો કરમાઈ જાય છે.

અનાજ સ્થિતિ ઉપર અને ક્ષીણની પરિસ્થિતિ ઉપર, એમ બે દસ્તાવેજો તમને આપવાનું મેં વચન આપ્યું હતું. પરંતુ, તમારી તબિયત ખરેખર સારી ન થાય ત્યાંસુધી હું તમને એક્ય મોકલવાનો નથી. ખૂબ લાંબા બનેલા આ કાગળને તમારા પર લાદી હું દુઃખ અનુભવી રહ્યો છું.

સાદર અભિનંદન સાથે

પી. સી. જોશી

૪. પૂરનચંદ્ર જોશીનો મહાત્મા ગાંધી પરનો પત્ર

મુંબઈ

૨૬ મી જુલાઈ, ૧૯૪૪

બહાલા ગાંધીજી,

તમારા પ્રશ્નો મને મળ્યા હતા અને મેં તમને તેના ઉત્તરોય આપ્યા હતા. તમે એ વાંચ્યા જાણી મને આનંદ થાય છે; અને તમે મોહનને લખ્યા પ્રમાણે હું કોઈ પણ દિવસે આવી પહોંચનારા તમારા જવાબની રાહ જોઈ રહ્યો છું. મારા પરની તમારી ચિઠ્ઠી અને મારા જવાબ વિષેના ખપ્પર જે રીતે ફેલાઈ રહ્યા છે એથી અમને આપણા દેશવાસીઓના રાજકીય મનોબળ વિષે આશ્ચર્ય થાય છે. જે તમે એને અટકાવવા ઇચ્છા હો તો મોહન તમને કોઈક કહેશે.

મેં તમને જણાવ્યું હતું એ પ્રમાણે મેં કબૂલેલી યાદીઓ તમને મોકલી નથી એનું કારણ તમે સહેલાઈથી કલ્પી શકો છો. જ્યાંસુધી તમને અમારા તરફ પૂર્વગ્રહો છે ત્યાંસુધી એ મોકલવી એ મારા સમયનો દુર્વ્યય છે અને તમારે માટે એ નફામાં છે.

મજબુત હૃદયની જરૂર પડે તેવી અને જેને માટે લોકો તરફનો ઉઠા પ્રેમ આવશ્યક હોય તેવી કોઈ પણ સેવા કરવા અમે તત્પર છીએ.

સાદર અભિનંદન સાથે,

પી. સી. જોશી

## ૫. મહાત્મા ગાંધીનો પૂરનચંદ્ર જોશી પરનો પત્ર

મુકામ: સેવાગ્રામ ( સી. પી. )

કેમ્પ: પંચગતી,

૩૦ મી જુલાઈ, ૧૯૪૪

બહાલા મિત્ર,

૧૪ મી જુનનો તમારો પત્ર મને મળ્યો અને શ્રી કુમારમંગલમ સાથેનો ૨૬ મી જુલાઈનો પત્ર પણ.

મારા પહેલા પ્રશ્નના તમારા જવાબે, વળી બીજો પ્રશ્ન પેદા કર્યો છે. એ હું સમજું છું કે, સાથી સત્તાઓમાંનાં મુખ્ય બળો ખરેખરી લોકશાહી તરફ ઝૂકવા જરા પણ તૈયાર નથી; છતાં, યુધ્ધનો અંત આવતાં સુધીમાં તો તેમની મુરોદો ધૂળમાં મળી જશે, દુનિયા ભરની પ્રજાઓ પોતાનો માર્ગ કરી લેશે અને આજના નેતાઓને તેઓ ઉથલાવી પાડશે એવું તમે માનો છો. તમારા ઉત્તર પ્રમાણે તો, પ્રજાઓમાં આપણો, અન્ય એશિયાવાસીઓ અને યહુદીઓનો, અને એ જ કારણે જપાન તથા જર્મનીના શ્રમજીવીઓનો હું સમાવેશ કરી શકું છું. જે તમારી આવી માન્યતા હોય તો, મારે કપૂલવું જોઈએ કે, હું એ માનતો નથી; પરંતુ હું સમજવા માટે તૈયાર છું. એ દરમિયાન મારી સૂચના છે કે ‘લોકયુદ્ધ’ નું મથાળું એ અતિશય ભ્રામક છે. ઓછામાં ઓછો એક લોકપ્રિય પક્ષ આને લોકયુદ્ધ ગણે છે એવો દાવો કરવાનો આથી હિંદી સરકારને આધાર મળે છે. થોડા સમય પહેલાં, નાઝી જેડાણ સામે જે શાહીવાદી યુદ્ધ હતું તે સાથી સત્તાઓ સાથેની રશિયાની મર્યાદિત મૈત્રીથી લોકયુદ્ધ થઈ ગયો એ કદપનામાં જ આવી શકે તેમ નથી એમ મને લાગે છે.

હું જે વિચાર ધરાવું છું એ જોતાં, “ આ યુદ્ધે દુનિયાને એ બાવણી-ઓમાં વહેંચી નાખી છે ” એવી તમારી ફલીલનો જવાબ વાળવો મારા માટે

નિરર્થક છે. સિદ્ધા અને ચેરિન્દીસ વચ્ચે, હું કોઈ પણ દિશામાં વહાણ હંકારું તો મારું વહાણ ભાંગી જાય. એથી મારે તો તોફાન વચ્ચે જ રહેવું પડે. મેં માર્ગ સૂચવ્યો હતો. સ્વાભાવિક રીતે જ, એનો અસ્વીકાર થયો; કારણ કે, જે સત્તા છે તે હિંદ પરની પોતાની પકડ ઢીલી કરવા જ માગતી નથી. આ કાગળ હું તમને લખી રહ્યો છું, ત્યારે મેં તમારી દલીલો ફરી ફરીને વાંચી છે. એકે એક ફકરો મને માહું લગાડે છે; કારણ, મારે માટે એ વાસ્તવિકતાથી પર છે. મહેરબાની કરીને એટલું માનજો કે તમારી પાર્ટી સામેના મારા પૂર્વગ્રહોને, પહેલા પ્રશ્નના તમારા જવાબની મારી ચકાસણી સાથે જરાયે લાગતું વળગતું નથી.

**પ્રશ્ન ૨ જો :** તમારા જવાબને લાગે વળગે છે ત્યાંસુધી એ સંપૂર્ણ સંતોષકારક છે. તમારા નાણાં વિષે વધુ સામીતીની હું માગણી નહિ કરું.

તમારા જવાબો તપાસ્યા પછી હું મારી મુશ્કેલીઓ તમારી સમક્ષ રજુ કરું. અન્ય પ્રશ્નોના તમારા જવાબો સીધા સટ ઉત્તર સમા નથી. હું તમારા જવાબો સમજું છું અને તેમની પ્રશંસા કરું છું. જે હું પૂર્વગ્રહોથી મુક્ત હોત તો તમારા જવાબોનો સ્વીકાર કરતાં હું ન ખચકાત. પરંતુ મારી મુશ્કેલી ખરી છે અને હું તમારી સહાનુભૂતિ માગું છું. જ્યારે હું કબૂલું છું કે મારા મનમાં પૂર્વગ્રહો છે ત્યારે મારી સાથે ધીરજ ધરવાની અને તમને ઠીક લાગે એ રીતે મારા એ પૂર્વગ્રહો દૂર કરવાની તમારા પ્રત્યેની આ મારી અપીલ છે. હું તમે જેને કહો તેને મળવા તૈયાર છું; તમે કહો તે વાંચવા તત્પર છું અને મારાથી બનતી નિષ્પક્ષતા ધારણ કરી, તમે મારી સામે રજુ કરો તે હકીકત યા તો દલીલ તપાસવા તૈયાર છું એટલી હું તમને ખાત્રી આપી શકું. વધુમાં, તમને એ પણ ખાત્રી આપું છું કે હું મારા પૂર્વગ્રહોથી દોરવાઈ વર્ત્યો નથી; અને એ પૂર્વગ્રહો, તમારો પક્ષ પાશ્વવી બળ છે તથા આઝાદીની લડતના માર્ગમાં એ ખરેખર અવરોધ કરે છે એવી નક્કર માન્યતામાં ધડાય નહિ ત્યાં સુધી હું એનાથી દોરવાવાનો ય નથી. મારામાં સહેલાઈથી એવી માન્યતા આવવી મુશ્કેલ છે; અને એ આવશે તો, મને એનાથી દૂર રાખવા તમને પૂરતો વખત મળે એ માટેની તમને પૂરતી નોટિસ આપીશ. હું તમારી કિંમત જાણું છું. તમારી પાસે, હું પોતે દાવો કરી શકું એટલાં નિઃસ્વાર્થી જુવાન

સ્ત્રી—પુરુષો છે. તમે મહેનતુ છો અને મહાન શક્તિ ધરાવો છો; તમારા કાર્યકરો ઉપર તમે ચૂસ્ત શિસ્ત લાદો છો. આ બધા માટે હું તમારી પ્રશંસા કરું છું ને તમને અભિનંદું છું. મારા પૂર્વગ્રહોને કારણે હું આવી તાકતને સહેલાઈથી ગુમાવું એવો નથી.

તમે ઝડપથી મોકલાવેલા તમારા જવાબો તપાસવામાં આટલો બધો વિલંબ મેં કર્યો હોય તો તે હું કામમાં ગૂંચાયેલો હતો એ કારણે — જેના વિષે તમે જાણો છો અને તમારી પાર્ટી વિરુદ્ધ મારી પર વરસેલા અણુનોતર્થા પૂરાવાઓ હું તપાસતો હતો તેને લીધે. મેં તેમનાં નામોનો ઉપયોગ કરવા માટે પૂછ્યું હતું અને તેઓએ મને રજા આપી છે. હું છેલ્લામાં છેલ્લા — એટલે કે, બાબુ મનોરંજન ચૌધરીના પૂરાવાને લઉં. એ આવે છે એવી મને ખબર પણ નહોતી; અને બ્યારે તેમણે મુલાકાત માંગી ત્યારે એ રાજાજીની ફેમિલિયાના મારા સ્વીકાર અંગે હતી. પરંતુ, કમ્યુનિસ્ટોએ રાષ્ટ્રના ધ્યેયને જાળવું નુકસાન કર્યું છે, એ વાત મને જાણાવવામાં જ તેમણે મારો મોટા ભાગનો સમય લીધો. મારી હાજરીમાં તેમણે વાપરેલા શબ્દો કરતાં ઓછા કડક શબ્દો હું વાપરું છું. તેઓ કેટલાક કાગળો મૂકી ગયા છે જેનો હું અભ્યાસ કરી શક્યો નથી. તેઓ એક છાપેલું પુસ્તક પણ મૂકી ગયા છે તે હું જાતે ઉપર ઉપરથી જોઈ ગયો છું અને એ ખરાબ વાંચન પૂરું પાડે છે. તમે મોકલવા માગતા કોઈ પણ પ્રતિનિધિ એ છાપેલું પુસ્તક વાંચી શકે છે. કદાચ તમે જાતે એ ( પુસ્તક ) જોયું હશે.

બીજા બેઝવાડાના શ્રી. કલેશ્વરરાવ છે. એમણે પણ મને એક લાંબો પત્ર પાઠવ્યો છે જેમાંથી હું જરૂરી ફકરાઓ ટાંકું છું. ( સાથે બીડાયેલ પત્ર જુઓ. ) આ ઉપરાંત, જાણીતા અને અજાણ્યા પત્રલેખકો તરફથી અનેક પત્રો મને મળ્યા છે; એ તમામ તમારી પાર્ટી પર તહોમત મૂકે છે. મને ખબર છે તે પ્રમાણે જ્યપ્રકાશ નારાયણ પણ “ બ્રમમુક્ત ” બન્યા છે.

તમે મિયાં ઇફતખારુદ્દીન અને શૈક્ષક અન્સારીનો નિર્દેશ કરો છો. બન્નેને હું સારી રીતે પીછાનું છું અને બન્ને માટે મને બહુ માન છે. કમનસીબે ઇફતખારુદ્દીન જેલમાં છે. કમ્યુનિઝમ વિષે મેં શૈક્ષક સાથે કદિયે ચર્ચા કરી નથી; કારણ હું તેમને અને તેમની પત્ની ઝોહરાને તેમના રાજકારણથી

દૂર રહી ઓળખું છું. પરંતુ, તેમની સામાન્ય ખાત્રી, મારા પર આવી પડેલા અને જેનો મેં તમને ઉડતો ખ્યાલ આપ્યો છે એ પૂરાવાને ભૂંસી શકે તેમ નથી. આ બધા પૂરાવાને પૂર્વગ્રહ ગણી હડસેલી ન મૂકવાનું હું તમને જણાવું છું. તમારા ટીકાખોરો ગમે તેટલા અજ્ઞાન હોવા છતાંયે, તેમના તરફ ગુસ્સે ન થવા હું તમને જણાવું છું. તેમની ટીકા ઝેરીલી અને વિરોધી ધરિદાવાળી હોય તો ગુસ્સે થવાનું વ્યાજબી કારણ છે. છેલ્લે, જે નીતિ મેં મારા માટે અને સમસ્ત દેશ માટે આંકી છે, એ નીતિ અનુસાર આઝાદીના ધ્યેયને અર્થે લડવા તમારા બધાની સેવાઓ હું ઇચ્છું છું, એ વાત માનવા હું તમને જણાવું છું. હું ખોટે માર્ગે જઈ રહ્યો છું અને તમારી નીતિ ખરી છે એવી મને ખાત્રી થશે તો હું તમારા પક્ષે આવી ઉભીશ; અને આનંદપૂર્વક તથા હૃદયથી તમારી હરોળમાં જોડાવા તૈયાર થયેલ ઉમેદવાર તરીકે કામ કરીશ.

તમારો વિશ્વાસુ  
એમ. કે. ગાંધી

## સાથે બીડેલ પત્રની નકલ :

“ તેઓ કમ્યુનમાં નાટકો ભજવે છે, જેમાં એકે એકનું વસ્તુ ગોળીખાર, ફ્રાંસી અને ખૂન હોય છે. વિદ્યાર્થી સભ્યો પાસે તેમના હાથ લાલ રંગાવી ફ્રાંસિયા કે ખૂનીઓના પાઠ કરાવવામાં આવે છે. તેઓએ કમ્યુનમાં દરરોજ રાધેલું માંસ ખાવાનો અને કમ્યુનના દરેક સભ્યને એક જ ટેબલ પર બેસાડવાનો નિયમ કર્યો છે. વિદ્યાર્થીઓ સમેત બ્રાહ્મણો અને વૈશ્યો જેવા વંશપરંપરાગત શાકાહારીઓને ધરિદાપૂર્વક માંસ ખાવાનું શીખવવામાં આવે છે; કે જેથી, હિંસા તરફની લાડક ભાંગી જાય. એક બ્રાહ્મણ એમ. એ. એ. મને જણાવ્યું હતું કે, ગાંધીજી અહિંસાનો આગ્રહ કરતા હતા એટલે તેણે માંસ ખાવાનું શરૂ કર્યું. એક ખીજ વૈશ્ય બી. એસ. સી. એ. મને કહ્યું હતું કે વીસ વરસથી યે વધુ વખતથી જે દુષ્ટ ખાદી તે વાપરતો હતો, તેમાંથી તેને તે દિવસથી મુક્તિ મળી. એ માંસાહારનો ચૂસ્ત હિમાયતી બન્યો હતો. લાંબા વાડામાં તેઓ વર્ગો લે છે. આ વર્ગો ગાંધી વિરોધી, સત્ય વિરોધી, અહિંસા વિરોધી, કોન્ગ્રેસની નેતાગીરી વિરોધી, ઇશ્વર વિરોધી, ખાદી

વિરોધી, આમોઘોગ વિરોધી હોય છે અને તેમનાં લાષણોમાં જાતીય અધા-  
ધૂંધીની હિમાયત હોય છે. તેમાંની એક સલામાં તેમના એક આગેવાને  
જનહેર કર્યું હતું કે, ગાંધી હિંદના રાષ્ટ્રપીઠ છે... એંગલ્સના લખાયેલા એક  
પુસ્તકનો તેઓ અભ્યાસ કરે છે; જેમાં સમૂહ લગ્નો યા તો જોડકાં લગ્નો  
(એ પતિઓ વચ્ચે એ સહિયારી પત્નીઓ) ની હિમાયત કરેલી છે, અને એક  
પત્નીવ્રતને સ્ત્રીઓની આઝાદીને દાખી દેવાની મૂડીવાદી તરફથી ગણાવી તેઓ  
ધિક્કારે છે.” .... “સામાન્ય કોન્ગ્રેસજનો અને તેમાંથી ખાસ કરીને રાષ્ટ્રીય  
વિદ્યાર્થીઓ, જુવાનો અને ગ્રામ-કાર્યકરો કે જેમને તેઓ પોતાના મુખ્ય  
હરીફ માને છે, તેમની વિરુદ્ધ તેઓ જનસુસો તરીકે અને પોલિસના ખાતમીદાર  
તરીકે વર્તે છે. તેમના વિરોધીઓને દાખી દેવા લાકડીઓનો ઉપયોગ કરવાની,  
ઉપરાંત તેમને મારવાની, ખોટી ખાતમી આપીને પોલિસ પાસે પકડાવી  
દેવાની તેમને પાર્ટી આગેવાન તરફથી સૂચનાઓ મળી છે.”

## ૬. પૂરનચંદ્ર જોશીનો મહાત્મા ગાંધી પરનો પત્ર

મુંબઈ

૧૬મી ઓગસ્ટ, ૧૯૪૪

બહાલા ગાંધીજી,

તમારા ૩૦મી જુલાઈના કાગળનો જવાબ સંજ્ઞાદ અહીર મારફતે  
મોકલવાનો ઇરાદો રાખ્યો હતો. પરંતુ, તેઓ શુક્રવારને બદલે આજે ઉપડે  
છે; અને હું ગયે અઠવાડિયે આ વખતના લોકયુદ્ધના અંક માટે લેખ લખવામાં  
પરોવાયો હતો. મારા લેખવાળી આ અંકની અગાઉથી તૈયાર કરેલી નકલ હું  
તમને મોકલું છું. તમે અહીરને મળો અને વાતચીત કરો તે પહેલાં એ લેખ  
જરૂર વાંચી જશો એવી આશા રાખું છું. અંગાળ અને પંજાબ વિષે કેટલાક  
આંકડાઓ હું મોકલું છું જે તમને ઉપયોગી થશે એવી મને આશા છે.

સાદર અભિનંદન સાથે,

પી. સી. જોશી

## ૭. પૂરનચંદ્ર જોશીનો મહાત્મા ગાંધી પરનો પત્ર

મુંબઈ

૧૨મી સપ્ટેમ્બર, ૧૯૪૪

બહાલા ગાંધીજી,

૩૦ મી જુલાઈનો તમારો પત્ર મને શ્રી હડીસિંહ મારફત સમયસર મળ્યો. મને એ મળ્યાને બે દિવસ થયા હશે ત્યાં તો અમારામાંના એક, કે જે મિ. કાનજી દ્વારકાદાસ સાથે કામદાર પ્રશ્નોના સંબંધમાં કામકાજ કરે છે, તેને ટેલિફોન પરની વાતવાતમાં તેમણે (મિ. કાનજીએ) એવું કહ્યું કે, તમારો ખીન્ને પત્ર અમને મળ્યો છે; અને અમારાં નાણાં સંબંધનો અમારો ખુલાસો તમે સ્વીકાર્યો છે; પરંતુ, હવે તમે અમારા નૈતિક જીવન વિષે તપાસ કરી રહ્યા છો, એવું તેમને જાણવા મળ્યું છે. તમે મિ. કાનજીને સારી રીતે ઓળખો છો એટલા પરથી જ તમને, અમારી સાથેના પત્રવ્યવહારનો તમારા મંત્રીમંડળને હાથે જે વ્યવહાર થઈ રહ્યો છે તે વિષેના અમારા પ્રત્યાધાતો સમજાઈ જશે, એમ હું માનું છું. કેટલાક પત્રોમાં અમારા પરના તમારા પ્રશ્નો પ્રસિધ્ધ થયા છે પણ અમે તમને આપેલા જવાબો પ્રસિધ્ધ થયા નથી; અને તેઓ અનેક કપોળકદિપત ગોળાઓ ગળડાવે છે. અત્યારસુધી અમે અખ્યાતને સારી પેઠે દૂર રાખ્યાં છે.

જાહેર જીવનમાં અમુક સિધ્ધાંત હોય છે; અને આપણી રાષ્ટ્રીય હિલચાલ પરત્વે આપણે વિશિષ્ટ ગૌરવ ધરાવીએ છીએ તે એ હકીકતને કારણે કે, અન્ય દેશોના જાહેરજીવન કરતાં આપણે વધુ ઉચ્ચ સિધ્ધાંતો ધરાવીએ છીએ. અમને માહું લાગ્યું છે એથી હું આ નથી કહેતો પણ આપણી જે રાષ્ટ્રીય હિલચાલના તમે જીવંત પ્રતિક છો તેની એ યદનામી છે.

તમારા આખાં કાગળ વિષેનો અમારો પ્રત્યાધાત કેવો હતો એ પણ હું શરુ શરુમાં જ જણાવી દઉં. તમે જે લખ્યું છે તે જે મારા પિતાએ મને લખ્યું હોત તો મેં એમના પત્રનો જવાબ ન આપ્યો હોત અને કદિયે મેં એમનું મોં ન જોયું હોત. હું તમને લખું છું કારણ કે તમે રાષ્ટ્રના પિતા છો; તમે અમને અપમાનિત કરો, અમારી માનહાની કરો તોયે તમારી સાથે



ચુસ્તો કરવો એ મારી દેશભક્તિને ન છાજે. હું જાણું છું કે, તમારી એવી ખૂરી ભાવના નથી; પરંતુ, અમારા વિચારોથી તમે અજ્ઞાત હોઈને અને અમારા પક્ષ તરફના તમારા પૂર્વગ્રહો એટલા બધા હોઈને તમે શું લખો છો એ પણ તમે સમજી શકતા નથી. મારા પરના તમારા પત્રોની નકલો શ્રીમતી નાયડુ, શ્રી. ભૂલાભાઈ દેસાઈ અને રાજગજને બતાવવાની હું તમને વિનંતી કરું છું. તમારા પત્રનો આવો તીવ્ર પ્રત્યાઘાત મને થયો એમાં હું સંપૂર્ણપણે વ્યાજબી છું એવા મારા મનતઃ સાથે તેઓ પણ સહમત છે કે નહિ તે તમે ખુદ એમની પાસેથી સાંભળો એવી મારી તમને વિનંતી છે.

તમે માનો છો કે અમારી નીતિ સરકાર તરફી છે, તમારા પત્રના એ રાજકીય ભાગને હું પહેલાં નહિ લઉં. આ મુદ્દા પર પત્રવ્યવહાર મારફતે તમને અમારું દૃષ્ટિબિંદુ સ્વીકારાવવાની હું આશા રાખતો નથી; અને તમે ખુદ જાતે જ કહો છો કે અમારી સામેના તમારા પૂર્વગ્રહો અમારી નીતિને આધારે નથી.

પૂર્વગ્રહો હોય ત્યાંસુધી રાજકીય પ્રશ્નો આપણે નિરપેક્ષ ભાવે છણી શકીએ નહિ. નવી દિલ્હીની ઓફિસની નોંધ-યાદીઓ રાષ્ટ્રના હાથમાં પડે એ દિવસની હું રાહ નથી જોઈ રહ્યો; જે કે, અમારી આજની રાજકીય નીતિ વિષે સરકાર શું માને છે તેનો તમને એ પરથી ખ્યાલ આવશે.

અત્યારના ભારેમાં ભારે પ્રતિબંધો સામે પેપર ક્વોટામાં મોટા ભાગનાં અખબારોને રાહત મળી છે. અમે પણ સરકારને અરજી કરી હતી. હું તમને પત્રોની નકલો બીડું છું એ પરથી જણાશે કે, મોટા ભાગનાં “રાષ્ટ્રીય” અખબારોને જે રાહત મળી છે તે અમારાં પત્રો અને પ્રકાશન ગૃહને સરકારે આપી નથી. “હું માનું છું કે ‘લોકયુધ્ધ’ મથાળું ધણું બ્રામક છે; ઓછામાં ઓછો એક લોકપ્રિય પક્ષ તો આને ‘લોકયુધ્ધ’ માને છે એવો દાવો કરવાનો હિંદી સરકારને આધાર મળશે” એવી તમારી બીક સંબંધે મારે આટલું કહેવાનું છે.

કોઈ પણ પૂર્વગ્રહો રહ્યા નથી એવું તમને લાગશે અને તમારી જાતને તમે જેટલા પ્રમાણિક માનો છો તેટલા જ પ્રમાણિક અમને તમે માનશો ત્યારે જ હું તમારી સાથે રાજકીય પ્રશ્નો ચર્ચીશ.

તમે અમારા આટલા બધા વિરોધી કેમ છો એ વિષે અમે ખૂબ ખૂબ વિચારીએ છીએ અને તેનું મૂળ કમ્યુનિઝમ વિષેની તમારી ખોટી સમજણમાં જોવા મળે છે. મૂળભૂત રીતે તમે એક ધાર્મિક પુરુષ છો અને એ વિષેના તમારા સિદ્ધાંતો છે. તમે તમારી મૂળભૂત ધાર્મિક માન્યતાઓને તમારા રાજકીય કાર્ય સાથે ધટાવો છો. કમ્યુનિઝમ એટલે ‘ પરિણામ કાર્યનીતિને વ્યાજખી ઠેરવે છે ’ એવું તમે માનતા હો તેમ લાગે છે. આથી કરીને, કમ્યુનિસ્ટો પોતાનો અર્થ સરતો હોય તો ગમે તેવી દુષ્ટ તરફીઓ અજમાવવા અને તકવાદી નીતિનો આશરો લેવા હંમેશાં તૈયાર થશે એમ તમે માનો છો. કમ્યુનિઝમના સિદ્ધાંતો વિષેની આવી માન્યતાને કારણે તમે અમારી સામેના કોઈ પણ ગલીય જુઠાણાને સાંભળવા તત્પર બનો છો.

અમારી સામેનું આ જૂનું થઈ ગયેલું સૂત્ર છે. અને યુરોપના શિક્ષિત લોકોએ ૨૦ મી સદીના ત્રીજા દાયકા દરમિયાન તેનો ત્યાગ પણ કર્યો છે. દસ વરસ પહેલાં હું એ અનેકવાર સાંભળતો. પણ હવે, સંકડો બુધ્ધિજીવીઓ અને બિન કમ્યુનિસ્ટ દેશલક્ષીને હું મળું છું, પરંતુ મને એવું સાંભળવા મળતું નથી.

મારા શબ્દો માની લેવાનું હું તમને કહેતો નથી; પરંતુ, નૈતિક દૃષ્ટિએ પણ કમ્યુનિઝમનો અભ્યાસ કરવામાં થોડો વખત તમે ગાળો એમ તો હું જરૂર ઈચ્છું છું. તમે કેન્ટરબરીના ડીનને તો ઓળખો છો; તમે એમની સાથે રહ્યા છો. તેઓ તમારા મિત્ર છે અને અમારા પણ. એ પાર્ટી સભ્ય નથી પણ ખૂબ જ હમદર્દ છે. બ્રિટિશ કમ્યુનિસ્ટ અઠવાડિક “ ડેઇલી વર્કર ”ના તંત્રીમંડળમાં તેઓ છે. ધાર્મિક-નૈતિક દૃષ્ટિએ તેમણે આ પ્રશ્નો પર લખ્યું છે. તેમનું પુસ્તક “ સોશિયાલિસ્ટ સિક્સથ ઑફ ધી વર્લ્ડ ” તથા “ માર્કિસઝમ એન્ડ ઇન્ડિવિજ્યુઅલ ” નામની પુસ્તિકા ( “ હેરિટેજ વી કલેમ ”ના બીજા ભાગ રૂપે હિંદમાં એ પ્રસિદ્ધ થઈ છે. ) વાંચી જવાની હું તમને નમ્ર અરજ કરું છું. કોઈ પણ ધર્મમાં ન માનતા હોવા છતાંયે અમે કમ્યુનિસ્ટો ધર્મના સાચા અર્થમાં, વધુમાં વધુ “ ધાર્મિક ” છીએ એ તમને એના પરથી જણાશે. ધર્મો જે નૈતિક-આધ્યાત્મિક સિદ્ધાંતની હિમાયત કરે છે અને અનુયાયીઓ કહિયે જેને અમલમાં મૂકતા નથી, તેને વળગી રહેવા અમે

પ્રયાસ કરીએ છીએ. એથી યે વિશેષ તો, અમારો નૈતિક સિદ્ધાંત વધુ કડક છે અને તે વધુ ભૌતિક બલિદાનો, જીવનભર સ્વ-શિક્ષણ તથા લોડાની રોજિંદી સેવામાં અતિ કપરું અમલી કાર્ય માંગી લે છે.

ડીનનાં લખાણો વિષે તમારું શું માનવું છે અને અમને વધુ સારી રીતે સમજવામાં તે તમને મદદરૂપ થયાં હોય તો એ વિષે હું તમારી પાસેથી જાણવા માગું છું. હું જો કે સૂચવું તે વાંચવા તમે તત્પર છો એવું વચન આપીને તમે મારા તરફ કૃપા દાખવી છે. અમે તમને નિયમિત રીતે અમારું અઠવાડિક મોકલીએ છીએ. એના પર નજર ફેરવી જવાની અને તમારી આંખે ચઢે તે કોઇ પણ ફકરો દર અઠવાડિયે વાંચી જવાની હું તમને વિનંતી કરું છું; ત્યાર બાદ ત્રણ મહિના પછી તમે અમને હજીય જાડી બુદ્ધિના અને દેશાભિમાન રહિત ગણો છો કે નહિ એ મને જણાવજો. સરકારને મદદ કરતો અને લોકોને નુકસાન પહોંચાડતો કોઇ પણ ફકરો તમને દેખાય તો મને જણાવજો.

અમારાં નાણાં વિષેનો મારો ઉત્તર તમે સ્વીકારો છો અને પરિસ્થિતિને “સંપૂર્ણ સંતોષકારક” લેખો છો. અન્ય મુદ્દાઓ પર મેં તમને સીધા જવાબ આપ્યા છે અને દસ્તાવેજો મોકલ્યા છે. છતાંયે અમે “સ્પષ્ટ જવાબો” નથી વાળી શક્યા એમ તમે માનો છો. તમે એની પ્રશંસા કરો છો અને કહો છો : “જો હું પૂર્વગ્રહોથી મુક્ત હોત તો તમારા જવાબો સ્વીકારવામાં હું આનાકાની ન કરત.” એક યુવાન દેશાભિમાની પક્ષ સામેનાં જુદાણાંની તપાસ આડે પૂર્વગ્રહો આવે છે એવી અમારા રાષ્ટ્રના આગેવાનની દલીલ વાંચી તમે કદપી શકો એથી પણ વિશેષ દુઃખ અમને થયું છે.

રાજકીય વિરોધીઓ સામે કાદવ ઉગાડવો એ તો, જેમણે લોકોમાંથી વિશ્વાસ ગૂમાવી દીધો છે અને જેમણે તમામ નૈતિક મૂલ્યો તણ દીધાં છે તેમનું પુરાણું હથિયાર છે. તમારી પ્રમાણિકતા સામે ચેલેન્જ ફેંકીને અને જપાન તરફી હોવાનો તમારા પર આરોપ મૂકીને નોકરશાહીએ એ જ હથિયાર તમારી સામે વાપરવાનો પ્રયાસ કર્યો હતો. કેટલાક કોન્ગ્રેસ સોશિયાલિસ્ટો અને યોજનાદીઓ એનો અમારા પર ઉપયોગ કરી રહ્યા છે. આ પક્ષોએ અમારા વિરુદ્ધ આદરેલી સુસંગઠિત જેહાદના એક ભાગ

રૂપે જ તમને અમારી સામેના પત્રો અને દસ્તાવેજો મળી રહ્યા છે. તમારી સામે અત્યારે પીરસાર્ધ રહેલાં તમામ જુદાણાંઓ તેઓ પોતાના વિસ્તારોમાં અજમાવી ચૂક્યા છે અને તેમાં નિષ્ફળ ગયા છે. તમારી મુક્તિ પછી તમને લંબેરવાનો તેઓ પ્રયાસ કરે છે.

આમાં તેમને અમારી સામેના પ્રમાણિક કોન્ગ્રેસજનોના પૂર્વગ્રહોથી સહાયતા મળે છે. કેટલાક પ્રમાણિક કોન્ગ્રેસજનો કટ્ટર કમ્યુનિસ્ટ વિરોધી છે એ જોઈ, લાગે છે કે તમે પણ ગૂંચવાડમાં પડી ગયા છો. એનું કારણ દૂર શોધવા જવું પડે તેમ નથી. ૯ મી ઓગસ્ટ પછી અમે અમારી માન્યતાને વળગી રહ્યા અને લાંગફેડની હિલચાલમાં જોડાવાનો ઇન્કાર કર્યો. કારણ કે, એ આપણા દેશનાં હિતોની વિરુદ્ધ છે એવી અમારી માન્યતા હતી. લોકોમાં અમે ઝુંબેશ ચલાવી અને અમારા પર તેમનો રોષ વહોરી લીધો. કોન્ગ્રેસજનોના એક વિભાગે અમારી નીતિને કોન્ગ્રેસ અને રાષ્ટ્ર-વિરોધી તરીકે રજુ કરી. ત્યાર પછીના બનાવોએ એ બતાવી આપ્યું છે કે એ બરાબર નહોતું. અમારી સામેના તેમના વ્યક્તિગત રોષે, રાજકીય અસહિષ્ણુતાએ અને તેમનાથી ભિન્ન મત ધરાવનારાઓના દેશાભિમાનના તેમના ઇન્કારે તેમને કોન્ગ્રેસ સોશિયાલિસ્ટોના પ્રચારના કશું ભોગ બનાવ્યા. ઘણી વાર પરિસ્થિતિ એટલી હદે કશું બની જાય છે, કે અમારી પાર્ટી, જપાન તરફી આરોપ સામે કોન્ગ્રેસનો બચાવ કરે છે, ત્યારે તેઓ અમને લોકોના દુશ્મનો તરીકે ગણો દે છે. કોન્ગ્રેસ વર્તુળોની રાજકીય અસહિષ્ણુતાનો—અને તે પણ અમારા સંબંધમાં નહિ—એક જ દાખલો ટાંકું. કોન્ગ્રેસના મોટા ભાગનાં વચલાં વર્તુલો હજીય માને છે કે, મિ. જિન્ના સરકારી દલાલ છે અને તેમની સાથે વાટઘાટ કરવાની ખોટી સલાહ તમને આપવામાં આવી છે. લીગમાં જે દેશભક્તો છે, એ વાત તેઓ તેમની જીંદગીમાં જે માની શકતા નથી. આજ જાતનો અંધ પૂર્વગ્રહ અમારા તરફ બતાવવામાં આવ્યો છે. છતાં અમને વિશ્વાસ છે કે, પ્રમાણિક કોન્ગ્રેસજનોના સાથમાં કામ કરતાં કરતાં તથા તેમના પૂર્વગ્રહો ગાળી નાખવામાં ખુદ જીવન-પ્રવાહ તેમને મદદરૂપ થશે, તેમ તેમ અમે તેમનો વધુ ને વધુ વિશ્વાસ મેળવીશું.

તમને જેમણે જેમણે લખ્યું છે તેમની વિશ્વસનીયતા તપાસશે તો તમને માલુમ પડશે કે એ લોકોએ જ ૯ મી ઓગસ્ટ પછીની લાંગફેડની

હિલચાલ દોરી હતી યા તો તેને ટેકા આપ્યો હતો; અથવા તો એવા લોકોને કારણે અમારા તરફ જળખર પૂર્વગ્રહો ધરાવનારા તેઓ જણાશે.

તેમને અમારા તરફ કડવાશ છે, કારણ કે અમે ભાંગફોડનો વિરોધ કર્યો હતો અને માત્ર શબ્દોમાં જ નહિ પણ કાર્યમાં અમે તેમને ઉઘાડા પાડ્યા હતા.

જેલમાંથી તમારા પત્નો અને સાર પછીનાં નિવેદનો પ્રસિદ્ધ થયા પછી તેઓ અમારા પર રાજકીય દૃષ્ટિએ હુમલો કરી શકે તેમ નથી; અને એથી હલકી યુક્તિઓનો તેઓએ આશરો શોધ્યો છે.

તમને પહેાંચી હોય તેવી ગાળો મારી સામે આવીને ઉચ્ચારે અથવા પોતાના જિલ્લાના કાન્ગ્રેસ અને લીગ આગેવાનો સામે એને ફરી ઉચ્ચારવાની જેનામાં હિંમત હોય અને જેને, લોકો દેશભક્ત તરીકે સ્વીકારતા હોય તેવો કાંઈ પણ માણસ હજી સુધી મારી સામે આવ્યો નથી.

તમને જે લોકો આટલા બધા “ પૂરાવાઓ ” (જેને હું જુદાણાં ગણું છું) આપે છે તેમને માટે, તેઓ કમ્યુનિસ્ટો વિષે જે કે કહે છે તે સાચું હોય તો તેમના જિલ્લામાંથી અમને સાફ કરી નાખવાનું સહેલું છે; અને જેને તેઓ ખુદ પોતાના અહેવાલ પ્રમાણે દેશદ્રોહી અને સ્થાનભ્રષ્ટ બની ચૂકેલાઓની ટોળકીરૂપ ગણે છે તેવા “ કમ્યુનિસ્ટો ” વિષે તમને પચવવાનું બંધ કરવા તમારે એમને કહેવું જોઈતું હતું, એવી મારી માન્યતા છે.

જેમને વિશાળ કુટુંબ સંભાળવાનું છે એવા રાષ્ટ્રના પિતા આ રીતે વર્તે એમ હું ઈચ્છું છું.

તમે મારી સામે બે કિસ્સાઓ રજુ કર્યા છે. હું એક પછી એક લક્ષ્ય :

(અ) બી મનોરંજન ચૌધરી વિષે: તેઓ તમને મળ્યા સાર પહેલાં મને મળ્યા હતા. મારી પત્નીના કાકાના તેઓ જુના મિત્ર છે અને તેઓ તેમની સાથે અમારી ઓફિસે આવ્યા હતા; પરંતુ, હું રખે તેમને મળવાની ના પાડું એ બીકે તેઓ વેધટીંગ રુમમાં બેઠા. જ્યારે કાકાએ મને કહ્યું કે તેઓ મને મળવા માગે છે સારે મેં તેમને બોલાવ્યા. “ ઉત્તમ બંગાળી છોકરી ” ને પરણવા માટે તેમણે મને અભિનંદન આપ્યાં અને મને

શરમાવ્યો. તેમણે મને કહ્યું કે ખુદ તેમના જિલ્લા નોઆપલીમાં “ ઉત્તમ કાર્યકારો ” પાર્ટીમાં છે ! હિંદમાં “ વધુમાં વધુ સુસંગઠિત પક્ષ ” આંધવા માટે તેમણે મને અભિનંદન આપ્યાં ! આવી જ લાગણીમાં તેઓએ ઘણું ઘણું કહ્યું. જો કે તેઓ અમારી સાથે યધા મુદ્દાઓ પર સંમત નથી થતા પણ તેઓ મારા “ જોમવાન લખાણ ” ની પ્રશંસા કરે છે એવું તેમણે અંતમાં કહ્યું ! હું તેમને આ પહેલાં મળ્યો ન હોતો અને તેમની સાથે હું નાન અને ખુશમિજનમાં હતો.

આ જ માણસ કોઈ પણ જાતની મુલાકાત વિના તમને મળવા આવે છે. ( ડૉ. શ્યામ પ્રસાદના તેઓ દૂત અને સંદેશવાહક હતા. )

રાજજીની ફોર્મ્યુલાના સંબંધમાં તેમણે મુલાકાત માંગી; અને અમે “ રાષ્ટ્રના ધ્યેયને જળરું નુકસાન પહોંચાણું છે ” એ કહેવામાં તમારો “ મોટા ભાગનો ” સમય લીધો. ( તમારી સાથેની ડૉ. શ્યામ પ્રસાદની મુલાકાત માટે તેઓ ભૂમિકા તૈયાર કરતા હતા; અને ત્રિશાપિત કમ્યુનિસ્ટોનું તમારા મનમાં કેવુંકે રથાન છે એની ખાત્રી કરી લેવા માગતા હતા. )

તેઓ તમારી પાસે કાગળો મૂકતા ગયા છે; જેનો તમે અભ્યાસ કરી શક્યા નથી.

તેઓ તમારી પાસે એક છાપેલું પુસ્તક રાખી ગયા છે. તેનું શિર્ષક તમે મને આપ્યું નથી. પરંતુ, ઘણે ભાગે એ કલ્યાણી ભટ્ટાચાર્યનું “ વૉર અગેન્સ્ટ ધી પિપલ ” હશે એમ હું કલ્પી શકું છું, મેં એ પુસ્તક વાંચ્યું નથી પણ નજર ફેરવી ગયો છું અને ટૂંકાચિત્રો જોઈ ગયો છું. મને એ મળ્યું સારે મેં અમારી બંગાળ કમિટીને તારથી પૂછાવી જોયું હતું કે, “ લોકયુદ્ધ ” માં એનો જવાબ આપવો જરૂરી છે કે નહિ. મને જવાબ મળ્યો હતો કે એ માથાકુટ કરવાની જરૂર નથી; કારણ કે તમામ સર્જન બંગાળીઓને એ વાંચી તેના પર ઘૂણા ઉપજી છે અને એથી તે પાછું ખેંચી લેવામાં આવ્યું છે.

આ પુસ્તકમાં શું છે? તેમાં તેઓ કહે છે કે હું મેક્સવેલનો પિટું છું; અને સૂચન કરે છે કે બંગાળમાં અમારી સ્ત્રી મિરાદરો વેશ્યાઓ જેવી છે. આ સંબંધમાં હકીકતોનો પૂરાવો શો છે? એક પણ નહિ. પરંતુ, આખા પુસ્તકમાં

એવો આક્ષેપ મૂકવામાં આવ્યો છે કે, મેકસવેલ અને અને મારી પાર્ટીને પૈસા આપે છે. બાકીના પુસ્તકમાં આ જ વસ્તુની આજુબાજુ શબ્દોના સાથીઆ પૂરવામાં આવ્યા છે. “ સરકારના ભાડુતી દલાલો ” જેવાં જુદાજુદાં ખુદ તમે સારી રીતે જોઈ શક્યા છો. અમારી અનાજ પરત્વેની નીતિ સરકાર તરફી છે કે નહિ, એનો જવાબ હું પાછળથી દર્શાવું; પણ, આ પુસ્તક લોકોને કઈ નક્કર દોરવણી આપે છે? રોટી રમખાણોની, “ ક્રાન્તિની ”; અંગાળમાં જપાનના દલાલો જેની હિમાયત કરે છે તે કરવાનું લોકોને તે કહે છે. થોડા વખત પછી આ પુસ્તક પર પ્રતિબંધ મૂકાયો; અને મને માહિતી છે ત્યાં સુધી, એક પણ અંગાળી અખબારે આ પ્રતિબંધ સામે વિરોધ ઉઠાવ્યો નથી !

પુસ્તકના લેખકને હું પ્રથમ લઉં. મને માહિતી છે કે એ પુસ્તક તેણે જાતે નથી લખ્યું. ડૉ. શ્યામ પ્રસાદે એ લખાવ્યું છે અને તેની પ્રસિદ્ધિ માટે પૈસા આપ્યા છે.

હવે હું પુસ્તકની વસ્તુ પર આવું. “ લોકયુદ્ધ ” માં મેં અંગાળના દુકાળ પર લખેલ લેખમાળાનો એ જવાબ છે. અંગાળમાં આ લેખમાળાએ ઉદાપોહ મચાવ્યો; અને શ્રી. ભુલાલાઈ દેસાઈએ અમારા એક બિરાદરને જણાવ્યું હતું કે, અંગાળના દુકાળનું સ્પષ્ટ ચિત્ર તેમને પહેલી જ વાર આપવામાં મેં એ રીતે મદદ કરી છે. આ લેખોને પાછળથી પુસ્તિકારૂપે પ્રસિદ્ધ કરવામાં આવ્યા હતા, અને વેચાણની દૃષ્ટિએ પણ તે ઉત્તમ પૂરવાર થઈ. તેની બે અઠવાડિયામાં બે આવૃત્તિ થઈ હતી. એ લેખોમાં મેં શ્યામ પ્રસાદને તેમની નીતિને કારણે સંસ્કારાગ્રોહોના માણસ તરીકે અને તેમની કાર્યપદ્ધતિને કારણે તેમને કેમવાદી ક્રાંતકૂટિયા તરીકે ખુલ્લા પાડ્યા હતા. કલ્યાણી ભટ્ટાચાર્યની એ પુસ્તિકા, એ મારી આ પુસ્તિકાનો “ જવાબ ” છે.

અંગાળનો દુકાળ અને તેનાં પરિણામોના અભ્યાસની હું તમારી પાસે આશા રાખતો નથી; મિ. જિજ્ઞાસુ મળીને રાષ્ટ્રનો મૂળભૂત રાજકીય સવાલ ઉકેલવાના કામમાં તમે રોકાયેલા છો. એ ( મુલાકાત ) થશે તો અંગાળ તરફની તમારી ફરજ તમે અદા કરી ગણાશે એમ હું માનું છું.

તમને પૂરેપૂરો સંતોષ થાય એવો ઉલ્લેખ હું તમારી સામે રજુ કરીશ.

તમે શ્રી...ને ઓળખો છો. મોટા ભાગની હકીકતોમાં એમની પાસેથી મેળવી છે. મારા લેખો જોયા પછી તેઓ મારા પૃથક્કરણ સાથે સંમત થયા. ખીજી વાર હું અંગાળ ગયો ત્યારે પોતાની સાથે થોડા વખત રહેવાનું તેમણે મને આમંત્રણ આપ્યું અને અમે વધુ ગાઢ દોસ્તો બન્યા. એ વિખ્યાત બુદ્ધિજીવી છે; તેઓ કમ્યુનિસ્ટ નથી. તેઓ એક અંગાળી દેશભક્ત, વૈજ્ઞાનિક અને ગણિતશાસ્ત્રી છે. કલ્યાણી ભટ્ટાચાર્યની પુસ્તિકા મહેરબાની કરી તેમને મોકલજો અને પૂછી જોજો કે તેઓ એના વિષે અને “લોકયુદ્ધ” માંના અંગાળના અનાજ લેખો વિષે શું માને છે. તેમનો જવાબ વાંચ્યા પછી તમને સમજશે કે હું કેમ આટલો રોષે ભરાયેલો છું.

એક ખીજી વાત : શ્રી...ના કેટલાક વિદ્યાર્થીઓ અને સગાંસંબંધીઓ પાર્ટીમાં છે. તેઓ અને તેમનાં પત્ની અમારી પાર્ટીના કેટલાયે છોકરા-છોકરીઓને પીછાને છે. મારા પરના તમારા બન્ને પત્રો અને મારા જવાબો હાથેહાથ તેમને મોકલો. એમ હું ઇચ્છું છું. મને વિશ્વાસ છે કે તેઓ અને તેમનાં પત્ની તમને જણાવશે કે તમે તમારી જાતને નિરર્થક ધસડાવા દઈ રહ્યા છો.

જીવનના દરેક ક્ષેત્રમાંથી આવતાં અંગાળનાં ઉત્તમ બેટા-બેટીઓના, અંગાળના દાખલાઓ હું તમને આપી શકું તેમ છું. પણ, હું માનું છું, એક બસ થશે.

ડૉ. શ્યામ પ્રસાદ અને તેમના માણસો અંગાળમાં તમારા વિરુદ્ધ પ્રચાર કરે છે. અમે તમને ટેકા આપીએ છીએ એટલું જ નહિ પણ ડૉ. શ્યામ પ્રસાદ સામે ઊભા થઈને લડે એવો વિશ્વાસ અને હિંમત અમે કોન્ગ્રેસજનોમાં મૂકીએ છીએ. આમ છતાં તમે અમારી જ પાસે “ખુલાસા” માગો છો અને ડૉ. શ્યામ પ્રસાદ તથા તેમના માણસોનું કહ્યું તરત તમે માની લો છો !

જો તમે ડૉ. શ્યામ પ્રસાદને મારા કરતાં વધુ વિશ્વસનીય માનતા હો તો અમને બન્નેને લોકોના ઈન્સાફી તખ્ત સામે ઊભા કરો. હું અંગાળ જાઉં અને અમે બન્ને પોતપોતાના વાવટા હેઠળ પોતપોતાની રાજકીય નીતિ અનુસાર આમ સભાઓ ભરીએ; એ હિંદુ સભાના અને હું અમારી પાર્ટીના આશરે આમ સભા બોલાવું. કલકત્તામાં અમારી સભા તેનાથી બમણી અને



જિલ્લાઓમાં તેનાથી ચાર કે દસગણી થશે. હું બંગાળી નથી અને સારો ભાષણ કરનારો નથી; જ્યારે ડૉ. શ્યામપ્રસાદ તો મોટા વક્તા છે. બંગાળનાં ગામડાંઓમાં હું તમારા પ્રતિનિધિની આંખ સામે એવી આમ સલાઓ ઉભી કરી શકું કે એના જેવી આમ સલાઓ, માત્ર તમે એ કમનશીબ જિલ્લાઓની મુલાકાત લો ત્યારે તમે જ કરી શકો.

(બ) કાલેશ્વર રાવના પત્રના ફકરા વિષે: કમ્યુનિઝમ વિષે જે જરા પણ જાણું છે અને જેણે હિંદના કોઈ પણ ભાગમાં હિંદી કમ્યુનિસ્ટોને કામ કરતા જોયા છે, તેવા કોઈ પણ પ્રમાણિક માણસને તમે એ બતાવશો તો એને તે નર્ચુ જુદાણું જ ગણાવશે.

રાજગળ અમારા કમ્યુનમાં આવ્યા છે અને અમારી સાથે જમ્યા છે. જ્યારે મેં એમને મળકમાં કહ્યું કે, ખોરાકની બાબતમાં તો અમે ગાંધીજીને તેમની જ રીત રસમમાં હરાવવા પ્રયાસ કરી રહ્યા છીએ; ત્યારે તેમણે મને કહ્યું કે, તમારો ખોરાક એમના કરતાં વધુ સાત્ત્વિક છે !

શનિવારે અમને દર અઠવાડિયે મટન મળે છે તે દિવસે અને બીજા દિવસોમાં સાદામાં સાદો શાકાહારી ખોરાક અપાય છે, તે બંને દિવસોએ ગેલર અમારી સાથે જમ્યા છે. તેઓ તમારા જબ્બર પ્રશંસક છે. અમારા ખોરાક વિષે અને અમે કઈ રીતે રહીએ છીએ તે સંબંધે તમે તેમને સહેલાઈથી ગમે ત્યારે પૂછી શકો છો.

શ્રીમતી નાયડુ એક કવિયત્રી છે અને અમારા સંસ્કાર કાર્યક્રમો તેમને બહુ જ ગમે છે. તેઓ અમારા કવિ ખિરાદરોને પીછાને છે અને અમારા છોકરા છોકરીઓને નાયતાં-ગાતાં તેમણે નીહાળ્યાં છે. અમે કેવા સંસ્કાર કાર્યક્રમોની હિમાયત કરીએ છીએ અને હિંદની સંસ્કૃતિ માટે અમે શું શું કરીએ છીએ એ વિષે તમે એમને પૂછી જોજો.

અમારી સંસ્કાર-ટુકડી નવા કાર્યક્રમની તૈયારીઓ કરી રહી છે. તમે મુંબઈમાં હો ત્યારે કોઈ પણ વખત, અણુધાર્યા આવી ચઢજો. તેમને નાયતાં અને ગાતાં જોઈ તમારું હૃદય ગૌરવથી છત્રકાઈ આવશે અને તમામ છોકરા છોકરીઓને તમે બેટી પડશો એવો મને વિશ્વાસ છે. તેઓ સવારે ૮ થી ૧૨ અને સાંજે ૨ થી ૭ નિયમિત રીતે એમની તાલીમ લે છે.

તમારી વાટાઘાટોના અહેવાલો માટે મુંબઇમાં એકઠા થયેલા તમામ પરદેશી પત્રકારો સંસ્કાર દુકડીને કામ કરતી જોવા અને હિંદી લોક-સંસ્કારનો આછો ખ્યાલ મેળવવા આતુર છે. તેમાંના કોઈ પણ પાછળથી વધાં આવે તો, તેમણે શું સાંભળ્યું અને જોયું એ વિષેની તેમની માન્યતા પૂછી લેજો.

કાલેશ્વર રાવે એ પત્ર તમને લખી અમને કહેા અન્યાય કર્યો છે એ જોવામાં તમને મદદરૂપ થાય એ માટે જ ઉપરનું અર્ધ લખાણ છે.

પણ, તમે તો એક વકીલ ચે છો. તમે અમારા આંધ્ર પાર્ટીના નેતા સુંદરૈયા અને કાલેશ્વર રાવને બોલાવો. કાગળ વિષે બંને સાથે વાતચીત કરો. અને હું આશા રાખું છું કે આંધ્ર દેશનો સાચો સપૂત અને સત્યનો વધુમાં વધુ ઉપાસક કોણે છે એ તમને પંદર મિનિટમાં જણાઈ આવશે.

તમને એમ લાગે કે તમે કોઈ નિર્ણય પર આવી શકો તેમ નથી. તો આંધ્રના લોકો સમક્ષ તમે યોગ્ય “ઈન્સાફ” જોાવો, રાજજી અથવા તો શ્રીમતી નાયડુને તમે “ન્યાયાધીશ” નીમી શકો છો; તેઓ રાષ્ટ્રના માનીતા નેતાઓ છે, અને એમને અમારી સામે પૂર્વગ્રહો નથી. ૫૦,૦૦૦ કિસાનોની-તમામ પેઢીઓના સ્ત્રી-પુરુષો અને તેમનાં બાળકોની હાજરી, સંપૂર્ણ શિસ્ત અને વ્યવસ્થાની હું તમને ખાત્રી આપું છું. કાલેશ્વર રાવ “તહોમત મૂકનાર” વકીલનું ભાષણ કરે અને તેમના સાક્ષીઓને રજુ કરે. સુંદરૈયા કોઈ પણ સાક્ષી ઉભો કરશે નહિ પણ, ફક્ત ભાષણ જ કરશે. અને જેમણે કાલેશ્વર રાવ તથા સુંદરૈયા બંનેને જન્મ આપ્યો છે તે જનતારૂપી “જયુરી” ના ન્યાયની નોંધ “ન્યાયધીશ” કરી લેશે.

કાલેશ્વર રાવના પત્રમાં અને તમે મને મોકલ્યો તેમાં, વધુમાં વધુ માહું મને લાગ્યું હોય તો તે એની અમારી સ્ત્રી-પુરુષ સંગ્રમ વિષેની ચેલેન્જ છે. તમને હું એ વાત જણાવવા ઈચ્છું છું કે, સભ્યોના અંગત અને રાજકીય જીવનનું, તેમના સમગ્ર જીવનનું માર્ગદર્શન, વિવેચન અને ઘડતર જો કોઈ પણ પક્ષમાં થતું હોય તે અમુક જ પક્ષ છે. જાતીય અધઃપતન માટે અમારા પક્ષમાં તત્કાલ રુખસદની શિક્ષા છે. ખુદ કાન્ગ્રેસમાં હતી તે કરતાં વધારે ટકા સ્ત્રીઓ અમારા પક્ષમાં છે; અને બુદ્ધિ દાદીઓથી માંડીને અપરિણીત છોકરીઓ સુધીના ખડેપગાં સ્ત્રી કાર્યકરો, કાન્ગ્રેસમાં કોઈ કાળે હતા તે

કરતાં વિશેષ અમારા પક્ષમાં છે. જ્યારે અમારી સ્ત્રીપુરુષ સંબંધની નીતિ પર કોઈ બદલામી ભર્યો હલ્લો કરે છે ત્યારે, એક સામાન્ય માણસને તેની મા-બહેનો વિષે ગંદી બદલામી કરવામાં આવે અને તેને ખરાબ લાગે એટલું જ ખરાબ અમને લાગ્યું છે, એ તમે જોઈ શક્યા હશે એવી હું આશા રાખું છું.

કાલેશ્વર રાવના નિવેદનની કેટલી કિંમત છે અને તેમના આક્ષેપોમાં તેઓ કેવા આંધળા બની ગયા છે, તે એન્ગલ્સના પુસ્તકની તેમની સંપૂર્ણ ઉલટસુલટ રજૂઆત પરથી જોઈ શકાય છે. “ સમાજની ક્રાંતિ, મિલકત અને રાજ્ય ” પરનું એન્ગલ્સનું પુસ્તક, માનવલગ્નનો ઇતિહાસ અને મિલકત તથા રાજ્યના વિકાસને લગતો વૈજ્ઞાનિક અભ્યાસ રજૂ કરે છે. માર્ક્સની સાથમાં કમ્યુનિઝમની સ્થાપના કરનાર એન્ગલ્સ એ પુસ્તકમાં, લગ્ન કેવી રીતે વધુ ને વધુ એક પત્નીત્વવાળાં બન્યાં અને સમાજનો વિકાસ થતો ગયો તેમ તેમ લગ્નનાં અગાઉનાં સ્વરૂપોને સમાજે કેવી રીતે છોડી દીધાં, એ વાત ઐતિહાસિક દૃષ્ટિએ બતાવે છે. માનવ સમાજના શૈશવ કાળમાં એક વખત સમૂહ લગ્નનું સ્વરૂપ હતું, એનો નિર્દેશ તે (એન્ગલ્સ) આ જ સંબંધમાં કરે છે. એન્ગલ્સે સમૂહ લગ્નની હિમાયત કરી હતી એવો આક્ષેપ કરવો એ હકીકતને હલકટ અને વિકૃત સ્વરૂપે રજૂ કરવાનો દાખલો છે; જેનો જોટો તમને ક્યાંય મળશે નહિ. આ રીતે તો ઐતિહાસિક અન્વેષણ અશક્ય જ બને. એન્ગલ્સે, એથી ઉલટું, એવું પ્રતિપાદિત કર્યું છે કે, એક પત્નીત્વવાળાં લગ્નો તો માનવ લગ્નનો વિકાસ બતાવે છે — સમૂહ લગ્નો સંબંધની કાલેશ્વર રાવની ગેરરજૂઆતને આ વિધાન જુઠાણાં તરીકે સાબીત કરે છે.

વેવેલે તમારી “ બુદ્ધિચાતુરી, ” “ અનુભવ ” અને “ આર્ષદૃષ્ટિ ” ને અંજલિ આપી અને કોન્ગ્રેસનું પ્રતિનિધિત્વ ધરાવનારામાં “ અતિશય શક્તિ અને ઉચ્ચ મનોભાવના ” નો સ્વીકાર કર્યો. તમે એનો યોગ્ય જવાબ વાળ્યો કે ત્યારે શા માટે તમારામાં એ વિધાસ મૂકતા નથી ?

તમે મને લખો છો કે, “ હું તમારું મૂલ્ય સમજું છું. હું મારી જાતને જેટલો નિઃસ્વાર્થી માનું છું એટલા જ નિઃસ્વાર્થી સ્ત્રી-પુરુષો તમારી પાસે છે. તમે બધા મહેનતુ છો અને ધણી શક્તિ ધરાવો છો; તમે તમારા કાર્યકરો પાસે કડક શિસ્ત માગો છો. આ બધાની હું કદર અને પ્રશંસા કરું છું. ”

કોઇ પણ સભ્ય સમાજમાં જે બાબતમાં માણસના શબ્દો સ્વીકારી લેવામાં આવે છે, તે બાબતમાં જોમ વેવેલ તમારામાં વિશ્વાસ મૂકતા નથી, તેમ તમે પણ મારા શબ્દોમાં વિશ્વાસ મૂકતા નથી.

વેવેલ તમારી અને કોન્ગ્રેસ તરફ જેવો વર્તાવ રાખે છે, તેવો વર્તાવ તમે મારા અને અમારા પક્ષ તરફ રાખો છો, ત્યારે મને દિલમાં કેવું થતું હશે તેનો મહેરબાની કરીને વિચાર કરો.

બીજું, ઓગસ્ટ એ. આર્ષ. સી. સી. ની ઐતિહાસિક ખેડકમાં કમ્યુનિસ્ટ પ્રતિનિધિઓના શબ્દો તમે કદિયે યાદ કર્યા છે? તેઓએ તમને શું કરવાની પ્રાર્થના કરી હતી?—ક્રિયાત્મક ભાગ ( પગલાં ભરવા વિષેનો ફકરો ) દૂર કરી તેની જગ્યાએ આત્મનિર્ણયનો સ્વીકાર અને લીગ સાથે તાત્કાલિક વાટાઘાટ કરવાની હકીકતમાં તમે આજે જે કરો છો તે જ એ હતું.

તેઓએ શાની સામે ચેતવણી આપી હતી? તમારી ધરપકડ થયા પછી જે તાત્કાલિક બન્યું અને જે તેમણે પોતાનાં ભાષણોમાં ભાખ્યું હતું તે સામે જ. તમને જેની તક મળી કે તુરત ખુદ તમે જેનો જેલમાંથી ઈન્કાર કર્યો, પણ બહારના લોકો જાણી શક્યા નહિ, તેજ વાતની કમ્યુનિસ્ટોએ ચેતવણી આપી હતી. તમે જેલમાંથી ભાંગફોડનો ઈન્કાર કર્યો, અમે બહાર તેની સામે લડ્યા. અને તે પણ એવે વખતે કે જ્યારે તમારા અનુયાયીઓ ગણાતા ધસડાર્ધ ગયા હતા ત્યારે. તમે રાજીજીને જિન્ના સાથે વાટાઘાટો કરવાનું કહ્યું હતું, અને એમની ફોર્મ્યુલાનો સ્વીકાર કર્યો છે એ વિષે કંઈ પણ ન જાણવા છતાં, જ્યારે મોટા ભાગના કોન્ગ્રેસજનો અને લીગીજનોમાં વિશ્વાસ નહોતો ત્યારે અમે આત્મનિર્ણય અને કોન્ગ્રેસ-લીગ એકતાને લોકપ્રિય બનાવ્યાં.

અંતમાં, આ પત્ર મેં પહેલાં ન લખ્યો કારણ કે તમે મુંબઈ આવશો એમ હું માનતો હતો. તમે એકાગ્ર રીતે તમારું ચિત્ત મિ. જિન્ના સાથે સમાધાન કરવામાં લગાવી શકો એ માટે હું તમારા વખત પર તરાપ મારવાનું ઇચ્છતો ન હોઈ મેં તમે અહીં આવ્યા કે તુરત આ પત્ર તમને ન મોકલ્યો. હવે તેમની ( જિન્ના ) સાથેની તમારી વાતચીતનો આજે છેલ્લો દિવસ લેખાય છે એ વખતે હું તમને એ મોકલું છું.

તમારી કુરસદે આ કાગળ વાંચો એમ હું ઇચ્છું છું. અમારી પ્રમાણિકતા વિષેના પ્રશ્ન પર હું તમને આ છેલ્લી વખત લખી રહ્યો છું. તમે જે મોકલો

છો એ છેક જ શરમજનક છે અને તમારી સામે અમારું દિલ ખોલ્યા પછી અમારે એ શા માટે સહન કરી લેવું એનું હું કારણ જોતો નથી.

સામાન્ય પરિસ્થિતિમાં અમારી પાર્ટીના દરજ્જાને ન છાજે એવી દરખાસ્ત હું તમને કરું છું. આપણો પરસ્પરનો વિશ્વાસ ધરાવતા કોઈ જાણીતા દેશલક્ષ્મી, દા. ત. શ્રીમતી નાયડુ, રાજ્ય અથવા ભૂલાભાઈ સામે તમે તમારી સારીયે કમ્યુનિસ્ટ વિરોધી ફાઈલ મૂકો. આ ત્રણે તમારા જૂના સાથીદારો છે અને અમારો ખ્યાલ છે કે, તેઓને અમારા તરફ પૂર્વગ્રહ નથી. ફાઈલની એક નકલ મને આપો અને કોઈ પણ સુદા પર સમજૂતી આપવા તેઓ મને કહે. મને ખાતરી છે કે તેમનો અહેવાલ વાંચ્યા પછી તમે કમ્યુનિસ્ટ વિરોધી ફાઈલને સળગાવી નાખવા કહેશો.

તમને મારી વાતનો સ્વીકાર કરાવવા આથી વધુ હું કંઈ કરી શકું તેમ નથી એ સાથે તમે સંમત થશો એવી હું આશા રાખું છું.

આના જવાબની હું આશા રાખું છું; પણ જો તમને સંતોષ ન થયો હોય તો, જુદાણાં ફેલાવનારાઓ તરફથી રાજકીય કારણો સર તમારા પર મોકલાતી મૂર્ખાઈભરી વાતોથી અમને કંઈ નહિ તો મુક્ત રાખશો એવી આશા રાખું છું. કોઈ પણ રાજકીય પ્રશ્ન પર તમારે અમારા વિચારો જાણવા હોય અને જનતાની કોઈ પણ ખાસ સેવા તમે અમને સોંપવા માગતા હો તો તેને માટે માત્ર તમારા એક કહેણની સાથે જ અમે તૈયાર થઈશું.

રાષ્ટ્રના એક પિતા તરીકેની અમારા તરફની તમારી દ્રવ્ય જાળવવામાં તમારી નિષ્ફળતા અમને વધુ ને વધુ લાગશે તેમ તેમ અમે રાષ્ટ્રના બેટાઓ તરીકેની અમારી દ્રવ્ય જાળવવા વધુ ને વધુ મથશું. અને એક દિવસ જરૂર અમને તમારા આશ્વિર્વાદ મળશે.

કમ્યુનિસ્ટ પાર્ટીમાં અમારે કોઈ પણ જાતની અંગત સત્તા હોતી નથી એ તમે જાણતા હશો એમ હું માનું છું. મેં તમને જે કાગળો લખ્યા છે તે અમારા પક્ષની નેતાગીરી વતી લખાયા છે; જે, મને કહેતાં ગૌરવ ઉપજે છે કે, કોઈ પણ જાતના આંતરિક વર્તુલો અને જૂથોમાં માનતી નથી.

સાદર અભિનંદન પૂર્વક,

પી. સી. જોશી

## ૮. મહાત્મા ગાંધીનો પૂરનચંદ્ર જોશી પરનો પત્ર

“ ગિરલા હાઉસ ”

માઉન્ટ પ્લેઝન્ટ રોડ

મલબાર હિલ

મુંબઈ

૧૫ મી સપ્ટેમ્બર, ૧૯૪૪.

જ્ઞાલા જોશી,

તમારા પત્ર માટે ધણો આભાર.

તમે જે આવેશમાં પત્ર લખ્યો છે તે પર હું ધ્યાન આપતો નથી. મારી ભાષાથી તમને જે દુઃખ થયું એ માટે મારે માફી માંગવી જોઈએ. મારી વાત પર વિશ્વાસ રાખજો કે, મેં તમામ શુભ ભાવનાઓથી લખ્યું હતું. મારા પૂર્વગ્રહો પણ જો હું ન રજુ કરું તો હું પાર્ટીની નજીક ન આવી શકું. મેં તમારી સલાહ માન્ય રાખી છે. મેં તમારો પત્ર ભૂલાભાષના હાથમાં મૂક્યો છે અને મને સલાહ આપવા તથા માર્ગદર્શન કરવા જણાવ્યું છે.

સીધા કાગળો લખી હું તમને પરેશાન નહિ કરું. તમે જણાવેલા સમાન મિત્રો મારફત તમને સમજવાનો હું પ્રયાસ કરીશ. સરોજિની દેવી શ્રી ભૂલાભાષ સાથે છે. રામજી મારી સાથે છે. શ્રી. ભૂલાભાઈ પાસેથી પાછો મળ્યે તમારો પત્ર હું તેમને ( રામજીને ) બતાવીશ.

તમારો વિશ્વાસુ,

એમ. કે. ગાંધી

## ૯. પૂરનચંદ્ર જોશીનો મહાત્મા ગાંધી પરનો પત્ર

મુંબઈ

૨૮ મી સપ્ટેમ્બર, ૧૯૪૪

જ્ઞાલા ગાંધીજી,

૧૫ મી સપ્ટેમ્બરના તમારા પત્રનો સ્વીકાર, તે લાવનાર સ્વયંસેવકદ્વારા જ મેં કર્યો હતો. જિન્ના સાહેબ સાથેની મુલાકાત સિવાય બીજે તમે

ક્રમાંય ધ્યાન ન લગાવેા એવું હું ઇચ્છતો હોઈ મેં અગાઉ તેનો જવાબ ન આપ્યો. કમનસીબે વાટાઘાટો પડી ભાંગી છે; એથી, હું તમને થોડા શબ્દો લખી રહ્યો છું.

મારા પત્રની ગરમી તમને ખીનજરૂરી જણાઈ હોય તો એ માટે હું દીલગીર છું. તમે જે લખ્યું હતું એ વાંચી અમને ખૂબ જ દુઃખ થયું હતું અને હું જેને વ્યાજખી ગણી શકું તેવો કેાષ આવ્યો હતો. કમ્યુનિસ્ટ જે કદર રીતે નિખાલસ ન હોય તો એ કંઈ નથી. તમારી નિખાલસતા પ્રત્યે સમભાવથી જેવાનું કહેવાની જરૂર જ ન હોય. સારીયે જનતા એ વિષે જાણે છે; અને અમે જે એવું ન માનતા હોત તો હું તમારી સાથે પત્રવ્યવહારમાં ઉતર્યો ન હોત; તમને જે લખ્યું તે લખ્યું ન હોત અને મેં કરેલી એકર પણ ન કરી હોત.

અમારી પાર્ટી સામેનાં જુદાણાં વિષે રાજગજ, ભૂલાભાઈ અને સરોજિની દેવીની તમને શું સલાહ છે તેની અમે આતુરતાપૂર્વક રાહ જોઈએ છીએ. અમારા તરફના વ્યાજખી વર્તાવ અને દેશના હિતોની દૃષ્ટિએ આ વસ્તુને ટાળી ન દેતાં તમારે નિશ્ચય કરી નાખવો જોઈએ. મને ખાતરી છે કે તમારો આ પછીનો પત્ર બદનામી કરનારાઓને તેમની જગ્યાઓ ચીંધી દેશે; અને અનાજ, મુરિદાઓ તથા આંતરરાષ્ટ્રીય બનાવો વિષે લખવાનું મેં તમને વચન આપ્યું હતું તે પૂરું કરવાનું તમે મને કહેશો. આપણા રાષ્ટ્રને તમે તેના નિયત ખેત્રે લઈ જવ એ અમારી મોટામાં મોટી ઇચ્છા છે; રોજિંદા સવાલો પર તમારાથી જુદા પડવાનું અમને કોઈ કારણ નહિ હોય. અમે જેને અમારી સાચી માતા ગણીએ છીએ તે આપણી મહાન પ્રજાના નિર્ભેળ આશિર્વાદ મેળવવાનો અમારો હંમેશાં સહૃદયી પ્રયાસ રહ્યો છે.

સાદર અભિનંદન સાથે,

પી. સી. જોશી

૧૦. પૂરનચંદ્ર જોશીનો મહાત્મા ગાંધી પરનો પત્ર

મુંબઈ

૧ લી ફેબ્રુઆરી, ૧૯૪૫

બહાલા ગાંધીજી,

તમારા પરનો મારો છેલ્લો પત્ર તા. ૨૮ મી સપ્ટેમ્બર, ૧૯૪૪ નો છે. અગાઉના પત્રમાં તમે વચન આપ્યું હતું કે, અમારી નૈતિક પ્રમાણિકતાના

પ્રશ્નને અને જેને હું તમારી કમ્યુનિસ્ટ વિરોધી ક્ષાત્રિ કહું છું તેને તમારા સન્માનિત સાથીદારોના હાથમાં સોંપશો. તેઓ તેમના અનુમાનો પર આવ્યા હશે અને તમારી સામે અહેવાલ રજુ કર્યો હશે એવી આશા રાખું છું. છતાં તમારા તરફથી મને કંઈ જ જાણવા મળ્યું નથી.

કદાચ તમને ખબર નહિ હોય કે, હમણાં હમણાંની કોન્ગ્રેસજનોની પરિષદોમાં, અને ખીજી રીતે તમારું માનસ સમજવાનો ઢોંગ કરનારાઓ તમારા નામનો અમારી સામે ઉપયોગ કરી રહ્યા છે. તેઓ તમારા નામે જે મોટા ભાગની વાતો કરે છે તે તમે કદિયે કહ્યું નહિ હોય એ હું જાણું છું. પરંતુ, તમે મને પૂછેલા સવાલો પરનો તમારી સાથેનો મારો પત્રવ્યવહાર પૂરો થાય નહિ ત્યાંસુધી મારા હોઠ સીવાયેલા છે; અમારા પ્રાયમિક દેશાભિમાન તથા નૈતિક પ્રમાણિકતા વિષે શંકા લાવતા એ અતિ ગંભીર પ્રશ્નો છે. આપણી મહાન પ્રજાનાં અમે નાલાયક આળોકો નથી એવા અનુમાન પર તમે કોન્ગ્રેસ કારોબારીના તમારા સાથીઓની મદદથી આવ્યા હશે જ એવી હું આશા રાખું છું.

દુનિયામાં મહાન યનાવો યની રહ્યા છે, જ્યારે આપણો દેશ ટુકડે ટુકડા થઈ રહ્યો છે. મહાન રાજકીય યનાવો વિષે તમને લખવા અમે આતુર છીએ; પરંતુ, પહેલાં મેં તમને લખ્યું હતું એ પ્રમાણે, તમે અમારી ઔદિક પ્રમાણિકતા અને નૈતિક સત્વ્યાઈનો સ્વીકાર ન કરો ત્યાંસુધી એ તમારા અને મારા સમયનો દુર્વ્યય છે.

તમે ‘દુઃખિત પક્ષ’ છો એવું તમે માનો છો એવું મને ડૉ. મહમુદ પાસેથી જાણવા મળે છે. અમને તો એથી ઉલટું જ લાગે છે. અત્યંત, માંડું લગાડવાનો મારો કોઈ ઈરાદો નહોતો. પરંતુ, મારી પાર્ટીની થતી અદનામી સામે મેં માત્ર મારો વિરોધ વ્યક્ત કર્યો હતો. અને સીધે સીધા ઇન્સાફના તખ્ત સામે ઉઠવાની તૈયારી બતાવી હતી. એ સિવાય ખીજું હું શું કરી શકું એ મને સમજતું નથી. શ્રી. ભુલાભાઈ અને શ્રીમતી નાયડુએ આ વસ્તુમાં ઝડપ કરવાનું વચન આપ્યું છે પરંતુ, તેમના તરફથી મેં કશું જ સાંભળ્યું નથી. પોતાને જે કે જણાવવાનું હતું તે સઘળું તમને ક્યારનુંયે તેમણે જણાવી દીધું છે એવું રાજજીએ મને કહ્યું હતું.



તમારાથી બનતી ત્વરાએ જવાબ આપવાની અને તમારા સાથીઓ તમારા માટે ઝડપથી અહેવાલ તૈયાર કરે એવી વિનંતી હું તમને કરી શકું ?

જવાબ લેવા માટે અને જવાબ આપી શકે તેવા વધુ સવાલોના ઉત્તર આપવા માટે હું મોહનને મોકલી શકું. ત્રણ અઠવાડિયાં માટે આજે હું બંગાળ જઈ છું. પાછો ફરું એ સમયમાં તમારા જવાબ તૈયાર થઈ ગયા હશે ? મારી ગેરહાજરીમાં મોહન ઘણા કામમાં હશે; એટલે, ફેબ્રુઆરીમાં એને ત્યાં આવવું ઘણું મુશ્કેલ પડશે — સિવાય કે તમારે તેની ખાસ જરૂર હોય. પરંતુ, ૭ મી માર્ચ પછીની કોઈ પણ તારીખ ઉત્તમ હશે.

સાદર અભિનંદન સાથે,

તમારો વિશ્વાસુ,  
પી. સી. જોશી

## ૧૧. મહાત્મા ગાંધીનો પૂરનચંદ્ર જોશી પરનો પત્ર

સેવાગ્રામ,  
૫ મી ફેબ્રુઆરી, ૧૯૪૫

બાઈ જોશી,

તમારો પત્ર મળ્યો. તેનો રાષ્ટ્ર ભાષામાં જવાબ આપું ?\*

મેં તમને ન લખ્યું કારણ કે, તમે જ મને એમ કરવા જણાવ્યું હતું. હા, તમે સાચા છો કે, ફરિયાદ મારી હતી. હું તમારી નજીક આવવા માંગતો હતો. મેં તમને જે પૂછ્યું હતું તે સાફ કરવા, મેં લખ્યું. એટલે એ સંબંધે ચુસ્તો કરવાને કારણ નથી.

મેં સઘળું બુઝાબાઈને સોંપ્યું છે. એક બાબત વિશે કેટલીક મુશ્કેલી હતી. રાજજીએ ના પાડી, કારણ તે પક્ષકાર ગણાય છે. મેં મારા વિચારો ક્યારનાયે જણાવ્યા છે. તમે એ જોયા હશે. હું કમ્યુનિસ્ટોની હજી વધુ નજીક આવવા માગું છું. પરંતુ, મારા પર ફરિયાદો આવ્યે જ રાખે છે. મેં બાઈ

\* હિંદીમાં લખાયેલા મૂળ પત્રનો આ અનુવાદ છે.

હપીબને પણ બધું જણાવ્યું છે. મોહનને આવવાની જરૂર નથી. પરંતુ, એને આવવું હોય તો ભલે આવે.

તમારો,  
એમ. કે. ગાંધી

## ૧૨. પૂરનચંદ્ર જોશીનો મહાત્મા ગાંધી પરનો પત્ર

મુંબઈ  
૧ લી મે, ૧૯૪૫

બાલા ગાંધીજી,

આપણે છેલ્લો પત્રવ્યવહાર કર્યાને લગભગ ત્રણ મહિના થયા. અને આપણો પત્રવ્યવહાર શરૂ થયાને તો અગિયાર મહિના થયા. મારી પાર્ટીનાં વિરોધી અખબારોમાં આપણા પત્રવ્યવહાર વિષે કેટલાંક ખોટાં વિધાનો પ્રગટ થયાં છે એ તમારે જાણવું જોઈએ. આપણા વચ્ચેનો પત્રવ્યવહાર હજી ચાલુ હતો એટલે મેં એનો જવાબ નથી વાળ્યો; પરંતુ, જેમ અને તેમ જલ્દીથી આપણે કોઈ સમજૂતી પર આવીએ એ બાબત હું સ્વાભાવિકપણે આતુર છું.

આથી, આ બાબતમાં વાતચીત કરવા હું મોહનને મોકલવા ઇચ્છું છું. ૧૦ મી મે ને ગુરુવારે અથવા તો ૧૭ મી મે ને ગુરુવારે, આ બેમાંથી તમને જે વધુ અનુકૂળ તારીખ હોય તે તારીખે સાંજે તે તમને મહાબળેશ્વર મળવા આવી શકે. આ લાવનાર મારફતે તમને કંઈ તારીખ વધુમાં વધુ અનુકૂળ પડશે અને તમારા રહેણાણે એ કયા સમયે આવે એમ તમે ઇચ્છો છો એ મહેરબાની કરી મને જણાવશો !

સાદર અભિનંદન સાથે,

પી. સી. જોશી

## ૧૩. મહાત્મા ગાંધીનો પૂરનચંદ્ર જોશી પરનો પત્ર

મહાબળેશ્વર

૩ જી મે, ૧૯૪૫

બહાલા જોશી,

તમારી માયાળુ ચિઠ્ઠી મળી.

અખબારોમાં પ્રગટ થતા અસત્ય અહેવાલોનો જવાબ વાળવા માટે આપણા પત્રવ્યવહારના અંતની રાહ જોવી જરૂરી નથી. એ એક બાબુએ રાખીએ પણ, જે મોહનને ગુરુવાર જ મળી શકતો હોય તો તે આ માસની ૨૪ મી તારીખે આવી શકે. ઓછામાં ઓછી ૧૦ મી તારીખ સુધી હું તખીખી સારવાર લેવાનો છું અને ૧૭ મી એ મારે એક સભા છે, જે કદાચ ૩ દિવસ ચાલશે.

તમારો વિશ્વાસુ  
એમ. કે. ગાંધી

## ૧૪. મહાત્મા ગાંધીનો જવાબ

મહાત્માજી અને પૂરનચંદ્ર જોશી વચ્ચેનો પત્રવ્યવહાર પ્રગટ કરવાની જોશી વતી મોહન કુમારમંગલમે રજા માગી હતી. તે વિનંતીના જવાબમાં, અને શ્રી ભૂલાભાઈ દેસાઈને સોંપવામાં આવેલા પત્રો પરત્વેના તેમના નિર્ણયને ઝડપી બનાવવાની વિનંતીનો જવાબ આપતાં મહાત્માજીએ કહ્યું કે —

“કોઈ પણ સમયે તમને મળવા હું ખુશી હતો એટલે મેં જોશીને ‘હા’ કહી. પરંતુ, આ બે સવાલોના જવાબો બે લીટીમાં આપી શકાયા હોત. જોશી સાથેના મારો પત્રવ્યવહાર કદિયે ખાનગી ન હોતો. કોઈ પણ પ્રસંગે તેને તુરતાતુરત પ્રગટ કરી શકાય. હું માનું છું કે મારા એક પત્રમાં મેં આ કહ્યું હતું. હું ભૂલાભાઈ પાસે ઉતાવળ કરાવી શકું નહિ. મેં તેમને બધા કાગળો મોકલાવ્યા છે. તેમને ફાવે એ દિવસે તેઓ પોતાનો અભિપ્રાય આપી શકે. મારી ખીક તો એ છે કે, એ પણ નિર્ણય નહિ હોય. મારી પાસેના કાગળો વિષેનો એક પ્રખ્યાત ધારાશાસ્ત્રીનો એ અભિપ્રાય માત્ર હશે. મારો અભિપ્રાય પણ

હજી ધડાયો નથી. હું ઉતાવળિયો ન્યાય તોળવા માંગતો નથી. ધણા પ્રમાણિક કોન્ગ્રેસજનો મારી પાસે આવે છે અને જુદા જુદા પ્રાંતોમાંથી લખે છે કે, કમ્યુનિસ્ટોને પોતાની પાર્ટી જીવંત રાખવા સિવાય અને જે હાથે ચઢે તે લાકડી વડે પોતાના વિરોધીઓને ઝૂડવા સિવાય કોઈ સિદ્ધાંત નથી. પણ હું આ પૂરાવાના આધારે ય મારો અભિપ્રાય બાંધવા માંગતો નથી. તમને, આટલીવાલાને, જોશી યા તો લખનૌના હખીખને નાલાયક ગણવાની હું હિંમત કરી શકું નહિ. હું માનું છું કે, એ (હખીખ) લગભગ એક મહિના સુધી મારી સાથે હતો. એ એના પિતા\* માટે આવ્યો હતો. મને એ બહુ ગમ્યો છે. સમગ્ર રીતે હું રાજજી સાથે મળતો થાઉં છું કે, તમારે ન્યાયના તખ્ત સામે ઉભા થવાની ના પાડવી જોઈએ. એક રાજકીય પક્ષનો હું ન્યાય તોળવા માંગતો નથી. હું મિત્રોને તેમના પોતાના જ્ઞાન પ્રમાણે અને નહિ કે મારા ન્યાય પ્રમાણે—જે સંપૂર્ણ પૂરાવાને અભાવે સાચું ન પણ હોય—વર્તવા કહું છું.”

મહાબળેશ્વર

૨૪ મી મે, ૧૯૪૫

# (હિંદી કમ્યુનિસ્ટ પાર્ટીની મધ્યસ્થ સમિતિએ ૧૯૪૨ ના સપ્ટેમ્બરની ૨૦ મી તારીખની ઘેઠકમાં પસાર કરેલો ઠરાવ )

## ૧. શાહીવાદી દમન

૧૯૪૨ ની ૯ મી ઓગસ્ટે રાષ્ટ્રીય નેતાઓની ધરપકડ બાદ, શાહીવાદી નોકરશાહીએ લોકો પર છોડી મૂકેલા લોહી અને ત્રાસના લશ્કરી તેમજ પોલિસ-રાજને હિંદી કમ્યુનિસ્ટ પાર્ટીની મધ્યસ્થ સમિતિની આ વિસ્તૃત ઘેઠક સાફ સાફ શબ્દોમાં વખોડી કાઢે છે. દેશને આવી ગંભીર અને ખતરનાક કટોકટીમાં હોમી દેવાની મુખ્ય જવાબદારી બ્રિટિશ સરકારની છે. આવી ખતરનાક કટોકટીને કારણે હિંદની રક્ષા અને આઝાદી જ નહિ બલકે સંયુક્ત રાષ્ટ્રોની આઝાદીવાંચ્છુ પ્રજાઓનું ધ્યેય પણ જોખમીય છે. રાષ્ટ્રની નેતાગીરીએ સંયુક્ત રાષ્ટ્રોના સાથમાં રહીને દેશના સશસ્ત્ર બચાવ માટે લોકોને એક અને સંગઠિત કરવાની સંપૂર્ણ જવાબદારી ઉઠાવવાની, અને એ રીતે ક્ષતિવાદી આક્રમણ સામેના દુનિયાના આઝાદીના સંગ્રામમાં પોતાનો સંપૂર્ણ હિસ્સો આપવાની તૈયારી બતાવી હતી. આ માટે હિંદની આઝાદી માન્ય કરવાની તથા લોકોનો વિશ્વાસ ધરાવતી ને હિંદના મહાન રાજકીય પક્ષોના ટેકાવાળી કામચલાઉ સરકાર સ્થાપવાની તેણે શર્ત રજુ કરી હતી. પરંતુ, હિંદના લોકોની મૈત્રી અને દોસ્તીનો હાથ સ્વીકારવાને બદલે બ્રિટિશ સરકારે સતત રીતે સત્તા છોડવાનો ઇન્કાર કર્યો છે. આપણા રાષ્ટ્રીય વિખવાદનો અને આપણી રાષ્ટ્રીય નેતાગીરીની હતાશા તેમજ આંધળિયાનો લાભ ઉઠાવી તેણે લોકો સામે યુદ્ધ આદ્યું છે; તેણે દેશવ્યાપી ધર્ષણ પેદા કર્યો છે; જેનો પાંચમી કતારિયા અને જપાની દલાલો સંપૂર્ણ લાભ ઉઠાવી રહ્યા છે. બ્રિટિશ સરકારના સુકાનીની સત્તાની રૂએ બોલતા ચર્ચિલે આ પ્રત્યાઘાતી શાહીવાદી નીતિને છેક અંત સુધી ચાલુ રાખવાની ધમકી આપી છે.

## ૨. પાંચમી કતારિયા ને વિનાશખોર નીતિ

બ્રિટિશ સરકારની નીતિ વિનાશખોર અને પાંચમી કતારિયા નીતિ છે. હિંદની જનતાને માથે બ્રહ્મદેશ અને મલાયાનું ઘોર ભાવિ ઉતારવાની એ

તેયારી કરે છે. બ્રિટિશ અને અમેરિકન લોકોના હિતને, સોવિયેત તથા ચીની જનતાના મધ્યેની પીઠમાં છરી હુલાવે છે. કમ્યુનિસ્ટ પાર્ટી બ્રિટિશ સરકારને ચેતવે છે કે જો તે આ નીતિ ચાલુ રાખશે, કોંગ્રેસને કચડવાના પ્રયત્નો કરશે તો તે બ્રિટિશ અને હિંદી જનતા માટે સમાન આકૃત ઉલ્લી કરવામાં જ સફળ થશે. દિન બ દિન વધુને વધુ તંગ બનતી જતી ખતરનાક પરિસ્થિતિમાંથી ઉગરવાનો માત્ર એક રસ્તો છે : આ રસ્તો છે, લોકો અને કોંગ્રેસ સામેનો દમનનો હલ્લો બંધ કરવાનો; મહાત્મા ગાંધી અને અન્ય કોંગ્રેસ આગેવાનોને મુક્ત કરવાનો; કોંગ્રેસ પરનો પ્રતિબંધ ઉઠાવી લેવાનો; અને સંયુક્ત રાષ્ટ્રોના સાથમાં રહી દેશના બચાવ તથા આઝાદી માટે લોકોને સંગઠિત કરવાનો નિર્ધાર કરી સંપૂર્ણ સત્તા હાથમાં લઇ શકે તેવી કામચલાઉ રાષ્ટ્રીય સરકારની સ્થાપના માટે કોંગ્રેસ અને અન્ય રાજકીય પક્ષો, તેમાંયે ખાસ કરીને કોંગ્રેસ અને મુસ્લિમ લીગ સાથે વાટાઘાટો શરૂ કરવાનો. હિંદી કમ્યુનિસ્ટ પાર્ટીએ, આ રાષ્ટ્રીય કટોકટીને ઉકેલવા રાષ્ટ્રીય એકતા ધરી કાઢવાની પ્રતિજ્ઞા લીધી છે. આ મુક્તિસંગ્રામમાં સમાન વિજયનો રાહ ખુલ્લો થાય એ માટે, હિંદના લોકોની આ ન્યાયી માગણીઓ સંતોષવા બ્રિટિશ સરકાર પર દબાણ લાવવાની અમે બ્રિટિશ અને અમેરિકાના કામદારો તથા પ્રગતિશીલ લોકોને અપીલ કરીએ છીએ.

### ૩. ભાંગફોડ અને અંધાધૂંધીની જૂએશ

કોંગ્રેસ નેતાઓની ધરપકડે અને પાગલ નોકરશાહીએ છૂટા મૂકેલા તથા રોજ રોજ કારમા બનતા જતા દમનરાજે દેશ ભરમાં લોકોના રોષ અને ધર્મ-ભ્રુણની આગ ચેતાવી છે. પ્રામાણિક પણ જ્ઞાન ભૂલેલા દેશભક્તોનો સમૂહ, આ લોકજીવાળને સંગઠિત કરી, દેશની આઝાદી માટેની કોંગ્રેસની લડતનું રૂપ આપી દોરવાનો પ્રયાસ કરી રહ્યો છે. વાહનવ્યવહારનાં સાધનોની ભાંગફોડ કરવી (તારનાં દોરડાં કાપી નાખનાં, રેલ્વેના પાટાઓ ઉખાડી નાખવા, વગેરે) ઉત્પાદન અટકાવી દેવું અને કોઇ પણ ઉપાયે કારોબાર તંત્રને ખોરવી દેવું—લડતનું આ મુખ્ય સ્વરૂપ છે. આ રીતે પોતે સરકારનું પતન લાવી શકશે અને સત્તા લોકોના હાથમાં આવશે એવું તેમનું માનવું છે. પરંતુ, એથી ઉલટું જ બની રહ્યું છે. લોકોના રોષને આવા અવળે માર્ગે વાળીને તેઓ ખુદ આપણા જ દેશનાં રક્ષણનાં સાધનો અને અર્થતંત્રનો વિનાશ યોજી રહ્યા છે; અને અંધાધૂંધીનાં બળોને મોડળો માર્ગે આપી રહ્યા છે. આ પરિસ્થિતિ ખાંચમી કતારિયાઓ અને ફાસિસ્ટ દલાલોને ખૂબ જ સાનુકૂળ છે. કારણ, તેઓ હિલચાલની નેતાગીરી ઝડપવા પ્રયાસ કરે છે અને રાષ્ટ્રની સંરક્ષણ શક્તિઓનો નાશ કરતા આદોલનને પોતાની યોજના મુજબ આગળ વધારવાની કોશીશ કરે છે. ખીન્ટું, હિલચાલ આગળ વધે છે તેમ તેમ રાષ્ટ્રનું અર્થતંત્ર ખોરવાતું જાય છે અને અંધાધૂંધી વધતી જાય છે. આવી પરિસ્થિતિ લોકો પર ફટકો મારે છે અને ભાવિ

આક્રમણકારને મદદરૂપ બને છે. લોકોમાં એ વધુ ને વધુ વિખવાદ પ્રેરે છે અને એ રીતે નોકરશાહીના હાથ મજબૂત બનાવે છે. ત્રીજું, પોલિસ અને લશ્કરનું બેકામ અને નિર્દય દમન, ગોળીબાર, લાઠીચાર્જ, ફટકા અને સામુદાયિક દંડ પરિસ્થિતિને વધુ ઉગ્ર બનાવે છે. આના પરિણામે, લોકોનો એક સમૂહ રાષ્ટ્ર બરાથ છે અને ભાંગફેડનાં પાગલ કૃત્યો કરવા તરફ વધુ ને વધુ ધસડાય છે; જ્યારે, લોકોનો મોટા ભાગનો સમૂહ હતાશ અને ભગ્ન બનવા લાગે છે. આમાંથી ઘેરી નિરાશાની મનોદશા પેદા થાય છે; જે જપાન તરફી લાગણીઓ પેદા કરે છે અને આક્રમણનો સામનો કરવાનું લોકોનું મનોબળ હરી લે છે.

આમ, એક બાજુ આંધળુક્રિયાં કરતા દેશભક્તોની જે હાથ ચઢ્યું તે કરી નાખવાની વૃત્તિનો પાંચમી કતારિયા વધુને વધુ લાભ ઉઠાવી રહ્યા છે. તે બીજીબાજુ, નોકરશાહોનું પાગલ દમન બેકામ બન્યું છે. આ બે વચ્ચે રાષ્ટ્રની સંરક્ષણ શક્તિ અને લોકોનું મનોબળ, તેમની તાકાત ને એકતા છિન્ન ભિન્ન બની રહી છે. આ રીતે, દેશ પાકા ફળની જેમ ફાસિસ્ટોના પંજમાં પડવા તૈયાર બની રહ્યો છે.

#### ૪. દેશ ક્યાં જઈ રહ્યો છે ?

આ પરિસ્થિતિ કેવી રીતે પેદા થઈ ? રાષ્ટ્રીય નેતાગીરીએ, ફાસિસ્ટ આક્રમણખેરો સામે દેશના લોકોને પ્રેરવા અને દેશરક્ષાનાં સાધનોને મજબૂત કરવાના દરેક કાર્યમાં તેમને જોતરવા પ્રયાસ ન કર્યો એને લઈને આ પરિસ્થિતિ ઉભી થઈ. આ રીતે, રાષ્ટ્રીય રક્ષણ માટે રાષ્ટ્રીય સરકારની માંગ પાછળ જનતાની શક્તિ સંગઠિત કરવાની તેણે કોશીશ ન કરી. ઉલટાનું, રાષ્ટ્રીય નેતાગીરીએ કશું જ ન કરવાનો તકવાદી રાહ લીધો અને દેશરક્ષાના સવાલ પરત્વે અસહકારી વલણ દાખવ્યું. રાષ્ટ્રની માગણીઓ તો શાહીવાદ તરફથી દાનમાં મળશે એવી આશા રાખી. આ નીતિને સાફ અર્થ એ થતો હતો કે, રાષ્ટ્રનું ભાવિ ધડવાનો અને પહેલ કરવાનો દોર શાહીવાદના હાથમાં છોડવામાં આવતો હતો. કમ્યુનિસ્ટ પાર્ટીએ આ નીતિ સામે ચંતવણીને સૂર કાઢ્યો હતો. આ નીતિને કારણે તો, હિંદના લોકોના હાથમાં સત્તા સુપ્રત ન કરવાની નોકરશાહીની જાકી વલણ વધુ મજબૂત બની અને રાષ્ટ્રવાદી જનતા હતાશાની ચૂરમાં વધુ ફસી. રાષ્ટ્રીય નેતાગીરીએ આમાંથી જરૂરી બોધપાઠ ગ્રહણ કરી એકતાની તાત્કાલિક જરૂરિયાત સમજવાને બદલે, પોતાની તકવાદી દિશામાં એક ડગલું આગળ ભર્યું. અસહકાર અને તટસ્થતાના વલણથી આગળ વધીને તેણે રાષ્ટ્રીય માંગ માટે લડત ઉપાડવાના નામે રાષ્ટ્રના સંરક્ષણનો સક્રિય વિરોધ કરવાની યોજના કરી.

હાલના રાષ્ટ્રીય જીવાળને જે માર્ગે વાળવામાં આવ્યો છે એ માર્ગે રાષ્ટ્રની મુક્તિ કે આઝાદીનો નહિ પણ રાષ્ટ્રીય આપઘાતનો છે. એ માર્ગે રાષ્ટ્રનાં

અતિ જરૂરી રક્ષણનાં સાધનો નાશ પામે છે; જેનું અનિવાર્ય પરિણામ નાગરિક અધાધૂધી અને ગેરવ્યવસ્થા, અધિર અને લૂંટખાણમાં આવે છે. લડતને નામે એ રાષ્ટ્રીય હિલચાલને નોકરશાહી ઉશ્કેરણીનો ભોગ બનાવે છે. અંતમાં, દેશાભિમાનને નામે પાંચમી કતારિયાઓની પ્રવૃત્તિ માટે એ ભૂમિકા તૈયાર કરે છે. દૂકમાં, આ રસ્તો લોકોની એકતાના મૂળમાં જ ધા મારે છે; કે જે એકતા દ્વારા જ રાષ્ટ્રીય સરકાર હાંસલ થઈ શકે તેમ છે; અને રાષ્ટ્રીય રક્ષણ સફળ બની શકે એમ છે. આ રીતે, રાષ્ટ્રીય રક્ષણ અને આઝાદીના હથિયાર તરીકે રાષ્ટ્રીય સરકારની માંગ સંતોષવાની નોકરશાહીને ફરજ પાડવા લોકોને સંગઠિત કરવાને બદલે, રાષ્ટ્રીય નેતાઓની નીતિએ નોકરશાહીને લોકો પર ફટકો મારવાનો છુટો દોર આપ્યો છે. આ નીતિ રાષ્ટ્રને નૈતિક અને રાજકીય પતન તરફ ધસડી જાય છે; જેને પરિણામે, લોકો આઝાદીને માર્ગે આગળ વધવાને બદલે, આક્રમણકારનો જ રસ્તો ખુલ્લો થાય છે. લોકોની તાકાત, એટલે કે રાષ્ટ્રીય એકતા પર આધાર ન રાખવાની અને શાહીવાદી નોકરશાહીના હાથમાં દોર છૂટો મૂકવાની નીતિને આ કચ્છ અને આખરી અંતમ છે.

#### ૫. આશાજનક હુકીકતો

પરિસ્થિતિ હજીયે સંભાળી શકાય તેમ છે. શાહીવાદી નોકરશાહી લોકોથી અટૂલી બની ગઈ છે; અને પહેલાં કરતાં આજે વધુ નબળી બની છે. લોકો પર જેમ જેમ એ વધુ દમન આદરશે તેમ તેમ એ દેશના તમામ વર્ગોનો ધિક્કાર અને રોષ વહોરશે. કોંગ્રેસ વિરોધી મોરચો ઉભો કરવાના તેના પ્રયાસો કચ્છરીતે નિષ્ફળ ગયા છે. તેની રાજકીય, આર્થિક અને લશ્કરી યોજનાઓ ભયંકર દેવાળિયા સાબિત થઈ છે; અને આક્રમણના ઝડૂમતા ભયે પેદા કરેલ કટોકટીમાંથી રાષ્ટ્રને ઉગારવામાં, લોકોને સંગઠિત કરી આગળ લઈ જવામાં તે છેક જ અશક્ત નીવડી છે.

બીજું, રાષ્ટ્રીય એકતાના ઘડતર માટેની વ્યાપક ભૂમિકા મોજાઉ છે. પરંતુ, આ એકતાની તાકાત કોંગ્રેસે ઉપાડેલી આજની લડત પાછળ નથી. ઉલટાનું, અમૂક વર્ગ તેનો વિરોધ કરે છે. પરંતુ, એ સારીયે શક્તિ કોંગ્રેસની માંગો પાછળ સંપૂર્ણપણે સંગઠિત કરી શકાય તેમ છે. કારણ કે, એ રાષ્ટ્રીય માંગો છે. આ માંગો છે, હિંદની આઝાદી માન્ય કરવાની; સર્વદેશીય સમાધાન માટે વાટાઘાટ શરૂ કરવાની; અને આક્રમણકાર સામે સંયુક્ત રાષ્ટ્રોના સહકારમાં દેશનું રક્ષણ કરવા, લોકોનું સંગઠન સાધી રાષ્ટ્રીય સરકાર સ્થાપવાની. આ રાષ્ટ્રીય માગણીઓની ભૂમિકા પર વિસ્તૃત એકતા સર્જી શકાય તેમ છે. અને આવી એકતા જો ખરેખર સાધી શકાય તો શાહીવાદી નોકરશાહીની ચાલખાણ મૂળમાં મળી જશે અને તેને આપણી આગળ ધૂંટણીએ પડવું પડશે.

ત્રીજું, હિંદની આઝાદી અને રાષ્ટ્રીય સરકારની માંગ પાછળ બ્રિટન અને



અમેરિકાના કામદારો અને લોકોનું વધુ ને વધુ પીઠબળ ઉભું થતું જાય છે. એનું નેતૃત્વ એ દેશોની કમ્યુનિસ્ટ પાર્ટીઓના હાથમાં છે. અને તેમને સોવિયેત સંઘની શક્તિ અને આબરવું બળ છે. તેમના સહકારમાં આપણા દેશનો બચાવ કરવામાં તેઓ આપણી સંયુક્ત તાકાતને ટેકા આપશે; પરિણામે આપણી રાષ્ટ્રીય માગણીને કોઈ હુકરાવી શકશે નહિ. આજની ખુદ ખતરનાક પરિસ્થિતિમાં યે આ હકીકતો આપણા પક્ષે છે; અને એનો લાભ ઉઠાવવાની સોનેરી તક આપણી સામે છે.

### ૬. એકતા—એક માત્ર ઉપાય

શાહીવાદીઓ, તેમના હિમાયતી વિનિતો અને રાજવાદીઓનું કહેવું છે કે, આ રાષ્ટ્રીય કટોકટી નિવારવાનો રસ્તો, કોંગ્રેસને કચડી નાખવા હાલનું જંગલી દમન વધુ તેજ કરવાનો છે. બીજી બાજુ, ફ્રેન્ચડ પ્લોકવાળાઓ, સમાજવાદીઓ અને કેટલાક કોંગ્રેસજનો પ્રચાર કરે છે કે, રાષ્ટ્રીય રક્ષણ અને ઉત્પાદનનાં સાધનો પર હજી વધુ જલદ પ્રહાર કરીને આ સ્થિતિનો અંત આણી શકાય તેમ છે. કમ્યુનિસ્ટ પાર્ટી જાહેર કરે છે કે, આ બેમાંથી એકે રસ્તે રાષ્ટ્રીય કટોકટીનો અંત આવે તેમ નથી. ખરી વાત એ છે કે, પાગલ શાહીવાદીઓ અને આંધળુક્રિયા કરતા દેશભક્તોની બિન્ન બિન્ન નીતિનું એક જ પરિણામ આવશે. ઉપલા બન્ને રસ્તે અવ્યવસ્થા અને અધાધુધી પેદા થશે; રાષ્ટ્રમાં નિરાશા ફેલાશે અને આંધળિયાં વૃત્તિ જાગશે. અને આને લઈને તો ફાસિસ્ટ આક્રમણકારોનું જ હિત સધાશે, બીજા કોઈનું નહિ. આમાંથી ઉગરવાનો એક માત્ર માર્ગ, કોંગ્રેસ-લીગ એકતાને ધોરણે વિસ્તૃતમાં વિસ્તૃત રાષ્ટ્રીય એકતા ઉભી કરવાનો છે. કામદાર વર્ગ અને તેનો આગેવાન પક્ષ-કમ્યુનિસ્ટ પાર્ટી આજે આ જ માર્ગ લોકો સામે રજૂ કરી રહી છે.

રાષ્ટ્રીય એકતાનું સૂત્ર એ કે માત્ર પુસ્તકિયા સિદ્ધાંત નથી, કે જેનો ઉપયોગ કહેવાતી લડતના હિમાયતીઓનાં મોં બંધ કરવા થાય છે. એ તો એક ક્રાંતિકારી નીતિ છે, કે જેની મદદથી પોતાનાં સમાન હિતોની રક્ષા કરવા અને પોતાની તાત્કાલિક જરૂરિયાતની માગણીઓ હાંસલ કરવા, લોકોનો વધુમાં વધુ વિસ્તૃત મોરચો ઉભો કરવાનો છે. વિશ્વની આજની પરિસ્થિતિમાં, આ જ એક માત્ર બળવાન અને અસરકારક હથિયાર છે; અને બ્રિટિશ શાહીવાદીઓના હાથમાંથી સત્તા છીનવી લેવા તથા આક્રમણકાર સામે દેશનો બચાવ કરવા, હિંદના લોકોએ આ જ હથિયાર અજમાવવાનું છે. લશ્કરી, રાજકીય અને આર્થિક દૃષ્ટિએ, બ્રિટિશ શાહીવાદીઓનો કારભાર આજે પહેલાં હતા તેથી વિશેષ કમજોર બન્યો છે. સંયુક્ત રાષ્ટ્રોની જનતાની મજબુત બનતી જતી ફાસિવાદ વિરોધી એકતાના હથોડા હેઠળ એ ભાંગીને ભૂકકો બની રહ્યા છે. પોતાની સત્તા ટકાવી રાખવાનું તેમનું આખરી અને એક માત્ર હથિયાર હવે લોકોમાં ફાટકૂટ ટકાવી રાખવાનું

છે. હિંદમાં તેની જે કે રહી સહી તાકાત છે, તેનો મુખ્ય આધાર હિંદની જનતાનો વિખવાદ છે. જેનો તે હિંદ અને સંયુક્ત રાષ્ટ્રો વચ્ચે ફાયર મારવામાં ઉપયોગ કરે છે. એથી જ તો આજની પરિસ્થિતિમાં સંપૂર્ણ રાષ્ટ્રીય એકતા એક એવી તાકાત પેદા કરશે કે, જેની સામે નોકરશાહી વિરોધ જમીનદોસ્ત બની જશે. રાષ્ટ્રીય એકતા, કોંગ્રેસ-લીગ એકતાનું આજે આ નિર્ણાયક રહસ્ય છે. આ આખરી ફટકો હશે, કે જે હિંદના હાલના શાસકોને હિંદીઓ સાથે સમાધાન પર આવવાની ફરજ પડશે. કોંગ્રેસ-લીગ એકતાથી ચર્ચિત કે એમેરીનું “હૃદય પરિવર્તન” નહિ થાય. એથી તો, બ્રિટિશ શાહીવાદીઓની તુલનામાં હિંદના લોકોની તાકાત વધશે; રાષ્ટ્રીય સરકારની આપણી માંગ પાછળ એવી તાકાત ઉભી થશે કે જેને કોઇ હુકરાવી શકશે નહિ.

### ૭. મુખ્ય કાર્ય—એકતા માટેનું આંદોલન

પાટીએ આજે નીચેનાં ત્રણ મુખ્ય કાર્યો તરફ લક્ષ લગાવવાનું છે:

જ. રાષ્ટ્રીય એકતા માટે દેશવ્યાપી આંદોલન ઉઠાવવું.

ઝ. કામદારો, કિસાનો, વિદ્યાર્થીઓ અને કોંગ્રેસજનોમાં સતત રાજકીય જીભેશ ઉપાડી તેમને સમજાવવું કે, આજની લડત વિનાશ અને અંધરને માર્ગે ઘસડી બંધ છે; અને તે આત્મઘાતી છે.

ઙ. કોંગ્રેસ-લીગ એકતા માટે હિંદુ અને મુસ્લિમ જનતામાં સતત અને વ્યાપક આંદોલન ચલાવવું.

એકતા હિલચાલનાં મુખ્ય સૂત્રો આ છે: મહાત્મા ગાંધી અને રાષ્ટ્રીય નેતાઓને મુક્ત કરો; દમનરાજ બંધ કરો; તોડફોડ, અંધાધુંધી અને વિનાશને કાબુમાં લાવો; કોંગ્રેસ પરનો પ્રતિબંધ હઠાવી લો; સર્વદેશીય સમાધાન માટે વાટાઘાટ શરૂ કરો; હિંદના રક્ષણ માટે કામચલાઉ રાષ્ટ્રીય સરકાર રચો. જુદાં જુદાં સ્થળોની રાજકીય પરિસ્થિતિ કેવી છે તે અનુસાર આ હિલચાલનું સ્વરૂપ તથા સૂત્રો જુદાં જુદાં હોઈ શકે છે. હિલચાલ વધુમાં વધુ વિસ્તૃત અને અસરકારક બને એ હેતુ હોવો જોઈએ. આ આંદોલન ચર્ચાઓ અને ખાનગી સભાઓ દ્વારા વિકસી શકે. એથી પણ આગળ જઈને એનો વિકાસ શાંતિ અને નાગરિક સ્વાતંત્ર્યની સ્થાપનાની હિલચાલના રૂપે થઈ શકે છે. આ તમામની પરાકાષ્ટા રૂપે એક સર્વપક્ષી રક્ષા સમિતિની સ્થાપના થઈ શકે; જે સામુદાયિક દંડ પાછો ખેંચી લેવાની જીભેશ ઉપાડે; અનાજ તથા નફાખોરીના સવાલોને હાથમાં લે, અને ફાસિસ્ટ હજીખોરોને સામનો કરવા લોકોનું મનોબળ દઢ બનાવે.

### કોંગ્રેસ-લીગ એકતા

કોંગ્રેસ-લીગ એકતાનાં સૂત્રો નીચે પ્રમાણે હોવાં જોઈએ:

જ. દેશના સફળ બચાવ અને આઝાદી માટે કામચલાઉ રાષ્ટ્રીય સરકાર

હાંસલ કરવા કોંગ્રેસ-લીગ સમાધાન.

જ. કેટલાક વિસ્તારોમાં મુસ્લિમોના આત્મનિર્ણયના હક્ક વિષે કોંગ્રેસ અને લીગે જે વલણ ધરાવ્યું છે તે બંને પક્ષોના શુભ આશય સાથે, તત્કાલ સમાધાન માટેની ભૂમિકા બની શકે.

આ બે સૂત્રોના ધોરણે, હિંદુ અને મુસ્લિમ જનતામાં એકતાની હિલ-ચાલ ઉપાડવી જોઈએ. પાકિસ્તાનની માગણીમાં અલગ થવાના હક્કનું જે ન્યાયી-પાણું છે, તેનો સ્વીકાર કરવા આપણે હિંદુઓને સમજવવું જોઈએ. આ ધોરણે તત્કાલ એકતા ઉભી થઈ શકશે અને આઝાદીનો રસ્તો ખુલ્લો થશે. ભવિષ્યમાં આ એકતા વધુ વિસ્તૃત બનશે અને આ રીતે હાંસલ કરેલી આઝાદીનો એ નક્કર પાયો બનશે. આ જ રીતે, મુસ્લિમ પ્રજાઓનો આત્મનિર્ણયનો હક્ક માન્ય કરવાની તાત્કાલિક અગત્યતા કોંગ્રેસ સ્વીકારે અને કોંગ્રેસ-લીગ એકતા ઝડપભેર સધાય તેમ છે, એ વાત આપણે કોંગ્રેસજનોને સમજાવવી જોઈએ. મુસ્લિમ જનતામાં આપણે એ વાત સમજાવવી જોઈએ કે, હિંદુઓ અને કોંગ્રેસ સાથે હાથ મિલાવી સંયુક્ત રીતે આગળ વધીને જ મુસ્લિમોની આઝાદી હાંસલ થઈ શકે તેમ છે. એટલે મુસ્લિમોએ જેવું જોઈએ કે, તેઓ નેતાગીરીને કોંગ્રેસ-લીગ એકતાને માર્ગે આગે બઢાવે.

### કામદાર વર્ગમાં આપણું કર્તવ્ય

કામદાર વર્ગની હિલચાલની એકતા અને તાકાત એ સૌથી મોટી એક એવી ચીજ છે, કે જે વડે સમસ્ત જનતાની એકતાનો મજબુત અને સ્થિર પાયો નાખી શકાય છે; જે વડે રાષ્ટ્રીય કટોકટી ઉકેલી રાષ્ટ્રીય સરકાર હાંસલ કરી શકાય છે. આથી આપણું સૌ પ્રથમ કર્તવ્ય એ છે કે, ઔદ્યોગિક કેન્દ્રોમાં કામદાર યુનિયનો અને પાર્ટીની નેતાગીરી ફરીને દૃઢતાથી સ્થાપિત કરવી; અને બાંગ્લોડ તથા અંધાપૂંધીની આત્મઘાતી હિલચાલમાં કામદાર વર્ગને ધસીટવાના ઉશ્કેરણી-ખેરો ને બાન ભૂલેલા દેશભક્તોના પ્રયાસોને ખતમ કરવા. આ માટે નીચેનું કાર્ય કરવું જરૂરી છે:

જ. નાકા સભા, ચાલ સભા અને નહેરુ સભાઓ દ્વારા કામદારોમાં રાજકીય પરિસ્થિતિ સમજાવવા આપણે આંદોલન ઉપાડવું જોઈએ.

જ. કામદાર ચાલો અને મિલોમાં લડાયક કામદારોની તપાસ સમિતિ સ્થાપવી જોઈએ. જેનું કાર્ય ભય અને હોહા કરનારાઓનો સામનો કરવાનું, ઉત્પાદન બંધ કરાવવા ઇચ્છતા ખીનજવાબદાર ઉશ્કેરણીખેરોને રોકવાનું હોવું જોઈએ.

ક. કામદાર યુનિયનોના કાર્ય તરફ આપણે વધુ ધ્યાન કેન્દ્રિત કરવું જોઈએ અને તેની પાછળ વધુ શક્તિ આપવી જોઈએ. મોંઘવારી બચ્ચું, ખોનસં

વગેરે જેવા કામદારોના રોજિંદા સવારો પરત્વે ખાસ લક્ષ આપવું જોઈએ. અત્યારના કાનૂની તંત્રનો પૂરેપૂરો લાભ ઉઠાવી, આ માગણીઓ હાંસલ કરવા માટે આપણે કામદારોને એક કરવા જોઈએ. ઉશ્કેરણીખોરો અને રાજકીય તકવાદીઓને પહેલ કરવાની તક નહિ આપવી જોઈએ. કારણ, કામદારોની રોજિંદી માગણીઓનો ઉપયોગ કરીને ઉત્પાદન ખતમ કરવાની તેઓ કોશીશ કરશે.

જ. શાંતિની સ્થાપના કરવામાં, રાષ્ટ્રીય એકતાનું આંદોલન આગે બઢાવવામાં, રાષ્ટ્રીય માગણી હાંસલ કરવામાં અને આ રીતે સારીયે જનતાને દોરવામાં કામદાર વર્ગે જે આગેવાની ભર્યો ભાગ ભજવવાનો છે તેનું મહત્વ કામદાર વર્ગને સમજવવું જોઈએ.

### કિસાનોમાં આપણું કર્તવ્ય

ગામડાંઓમાં અને કિસાનોમાં અરાજકતા અને ભાંગફોડની પ્રવૃત્તિ કરનારાઓ સામે જલદ રાજકીય આંદોલન ઉપાડવું જોઈએ. અને, શાંતિ તથા નાગરિક સ્વતંત્રતાની પુનઃસ્થાપના અર્થે એકતા ઉભી કરવી જોઈએ. જે ગામો અને ગ્રામવિસ્તારો પર સામુદાયિક દંડ નાખવામાં આવ્યા હોય ત્યાં આપણે સર્વપક્ષી સમિતિ સ્થાપવાનો પ્રયાસ કરવો જોઈએ; જે શાંતિ સ્થાપવાનો અને તેને ટકાવી રાખવાનો પ્રયાસ કરે; તથા સામુદાયિક દંડ પાછો ખેંચવા માટેનું આંદોલન ઉપાડે. ગ્રામ વિસ્તારોમાં આપણી હિલચાલનું મુખ્ય સૂત્ર એકતા છે— નેતાઓની મુક્તિ માટે એકતા; રાષ્ટ્રીય માંગ હાંસલ કરવા અને રાષ્ટ્રને બચાવવા માટે એકતા; અનાજ અને મોંઘવારી, દેવું અને મહેસુલના પ્રશ્નોના ઉકેલ માટે એકતા; કિસાન સભાઓના રોજિંદા કાર્યમાં આપણે વધુ ને વધુ ધ્યાન આપવું જોઈએ.

### વિદ્યાર્થીઓમાં આપણું કર્તવ્ય

લડાયક વિદ્યાર્થીઓ, કે જેમના પર ભાંગફોડ અને અરાજકતાનું ભૂત સ્વાર બન્યું છે, તેમનામાં રાજકીય પરિસ્થિતિ સમજાવવા આંદોલન કરવું એ આપણું સૌ પહેલું કાર્ય છે. આપણે તેમને સમજાવવું જોઈએ કે, કાયમી હુડતાળની નીતિ ચાલુ રાખીને અને ભાંગફોડ તથા અરાજકતાનાં કાર્યો કરીને તેઓ આઝાદીની હિલચાલમાં પોતાનો હિસ્સો આપી શકવાના નથી. એથી તો નોકરશાહીને, આગેવાન કાર્યકરોને કાઢી મૂકવાની, શાળાકીય જીવન નષ્ટ કરવાની અને વિદ્યાર્થી હિલચાલ કચડી નાખવાની તક મળશે. આનું પરિણામ તો એ આવે છે કે, પ્રામાણિક વિદ્યાર્થી દેશભક્તો પાંચમી ક્તારિયાઓના હાથમાં ફસાય છે; અને રાષ્ટ્રની રક્ષાનાં સાધનો તથા તેની નૈતિકતાનો નાશ કરવામાં હથિયાર બને છે. વિદ્યાર્થી હિલચાલને માટે આપણું મુખ્ય સૂત્ર આ છે: વિદ્યાર્થી હિલચાલની એકતા ટકાવી રાખો; શાળાકીય જીવન ફરી શરૂ કરો; રાષ્ટ્રીય માગણીઓ માટે એકતાની હિલચાલ ઉભી કરો.

## ૮. ઉપસંહાર

મધ્યસ્થ સમિતિ એ વાત બોલે છે કે, પાર્ટીના તમામ સભ્યો અને પાર્ટીની નીચલી સમિતિઓ, આ ઠરાવમાં બતાવેલા માર્ગે પહેલેથી કામ કરી રહી છે અને તેમાં તેમને મહત્વપૂર્ણ સફળતાઓ મળી છે. પરંતુ, રાષ્ટ્રીય કટોકટી હજી ઉકલી નથી અને આગળ જતાં હજીયે કપરો કાળ આવવાનો છે. આથી, મધ્યસ્થ સમિતિ તમામ સભ્યો અને તમામ પાર્ટી ઘટકોને આવાહન કરે છે કે, આ ઠરાવમાં રજૂ થયેલ કાર્યને પૂરું કરવા તમામ પ્રયાસો કરવામાં આવે; અને કોઈ પણ બોગને અદકો ગણવામાં ન આવે.

મધ્યસ્થ ઓફિસ,

હિંદી કમ્યુનિસ્ટ પાર્ટી,

૧૯ સપ્ટેમ્બર, ૧૯૪૨

૧૯૦ બી, ખેતવાડી મેઈન રોડ

મુંબઈ ૪

## પરિશિષ્ટ : ૨

( હિંદી કમ્યુનિસ્ટ પાર્ટીની મધ્યસ્થ સમિતિએ,  
૧૯૪૩ ના ફેબ્રુઆરીની ૧૫ મી તારીખની  
પોતાની બેઠકમાં પસાર કરેલો ઠરાવ )

આપણા દેશના લોકો સામે આજે ગંભીર સ્થિતિ ઉપસ્થિત થઈ છે. હમી એગ્રસ્ટ નોકરશાહીએ દમનરાજ આદરીને આપણા લોકોને બેહદ છડી મૂક્યા ને પરિણામે દેશના રક્ષણના સૌથી મહત્વના કામથી લોકોને વિમુખ બનાવ્યા. આ પરિસ્થિતિમાં દેશદ્રોહી પાંચમી કતારિયાઓ દેશાભિમાનની આડશ શોધવા લાગ્યા. સરકાર અને પ્રજાની વચ્ચેના ઘર્ષણને કારણે દેશનો દરેક પ્રશ્ન વધુ ને વધુ કપરો બનતો ગયો. આર્થિક અધાધૂંધીમાંથી અનાજની કટોકટી પેદા થઈ. લોકોનું જીવન ટકાવવું પણ મુશ્કેલ બન્યું.

જીવલેણ જપાની આક્રમણ દેશ પર ઝૂંમી રહ્યું છે એ વખતે હુકાળ ને ભૂખમરો દેશ સામે મોં ફાડીને ઉભા છે.

**આજે નહિ તો કદી નહિ !**

કેદખાનામાં પડેલા દેશનેતાઓ આવી કારમી સ્થિતિમાં મૂંગા બેસી કેમ રહી શકે ? ઉપવાસ આદરીને ગાંધીજીએ અવાજ ઉઠાવ્યો છે. બહુ મોડું થાય

તે પહેલાં જાગવાનો અને રાષ્ટ્રનો જીવનદીપ હોલવાઈ જાય તે પહેલાં તેને ખચાવવા એક થવાની તેમણે રાષ્ટ્રને હાકલ કરી છે.

જે હાથાએ દેશનેતાઓને ૯મી ઓગસ્ટે જેલમાં જકડયા, એ જ હાથ આજે જેલના દરવાજા ખોલવાની ના પાડે છે. દેશના સૌથી મહાન નેતાની જીંદગી આજે જોખમમાં મૂકાઈ છે. સમાધાનને એક માત્ર રસ્તો ગણી એ માટે એમણે હાકલ કરી છે. પણ નોકરશાહીએ તેને ઠોકરે મારી છે.

એટલે કટોકટી આજે બેહદ વધી પડી છે.

“આજે નહિ તો કદી નહિ”—આપણા દેશ સામે આ સ્થિતિ આવી પડી છે. કાં તો ગાંધીજીને આપણે જેલમાંથી છોડાવી લાવીએ ને કટોકટીનો અંત લાવીએ; કાં તો કટોકટી વધારે પ્રાણઘાતક બને ને આપણે નિરાધાર બની એક માલિકના હાથમાંથી બીજાના હાથમાં સપડાઈએ.

ગાંધીજીને છોડાવી શકીશું તો આપણે કટોકટીને દૂર કરી તરી જઈશું; ગાંધીજીને નહિ છોડાવી શકીએ તો આપણે કટોકટીમાંથી કબજસ્તાનમાં જ પહોંચીશું.

### બદનામીને પડકાર

આપણા દેશના મહાન પક્ષે આપસમાં એક બીજાને મિત્ર રાષ્ટ્રો સાથે દેશને એક બનાવી શકે એ માટે ગાંધીજીનાં નિવેદનોએ આજે રસ્તો સાફ કર્યો છે. આપણી રાષ્ટ્રીય હિલચાલ સામે નોકરશાહીએ કરેલા બધા જુઠા આક્ષેપોનો એમણે રદિયો આપ્યો છે ને કોંગ્રેસની ફાસિવાદ વિરોધી મક્કમ વલણને ફરી વાર રોશન કરી છે. અંધાધૂંધી અને ભાંગફોડ એ કોંગ્રેસની લડત નથી એ વાત સાફ સાફ જાહેર કરી છે. ૯ મી ઓગસ્ટ પહેલાં કોંગ્રેસે મુસ્લીમ લીગ સાથે ફરીથી વાટાઘાટ માટેની તૈયારી કરવા માંડી હતી એ વાત ગાંધીજીએ પ્રકાશમાં આણી છે. જિન્ના સાથેની વાતચીત પછી રાજજીને ગાંધીજીની મુલાકાત લેતાં રોકવામાં આવ્યા એ બાબતને ગાંધીજીએ વખોડી કાઢી છે. લીગ સાથે સમાધાનના દરવાજા ગાંધીજીએ ખોલ્યા છે. લીગ અને કોંગ્રેસ મળી સરકાર સાથે સમાધાન કરી શકે તે માટે પણ દરવાજા એમણે ખોલ્યા છે.

### વાઈસરોય છેલ્લે પાટલે બેસે છે

ગાંધીજીને ‘ના’ પાડીને નોકરશાહીએ નિષ્કુરતા અને પ્રત્યાઘાતની હદ વટાવી દીધી છે. નોકરશાહીને હિંદી જનતા સાથે સમાધાન નથી બેઠવું; હિન્દની તાબેદારી જ તેને બેઠવે છે.

આ નીતિ આપણા દેશને કયા ખાડામાં ગબડાવશે ?—દરેક દેશાભિમાની પક્ષે, પ્રત્યેક દેશભક્તે આ સવાલ પોતાના અંતરાત્માને પૂછવો જોઈએ. કોંગ્રેસ ને સરકાર વચ્ચેની કોઈ ખાનગી તકરારને કારણે વાઈસરોયનો નન્નો નથી આવ્યો.

વાઈસરોયની ‘ના’ એ દરેક દેશાભિમાની પક્ષને પડકાર સમાન

છે—‘શરણે આવો. બીજી વાત નહિ.’

વાઈસરોયને ‘નન્નો’ આપણે ટકી રહેવા દધશું તો શું પરિણામ આવશે ? દેશના રક્ષણ સામેની ભાંગફેડની લડત વધારે ઉચ્ચ પ્રમાણમાં ફાટી નીકળશે; ગાંધીજીએ પાંચમી કતારને રાજકીય પાથે તોડી નાખ્યો છે. છતાં યે તે જ પાંચમી કતારને વાઈસરોયની વલણથી નવું જીવતદાન મળશે; આજ અનાજની કટોકટીમાંથી દુકાળ ને અનાજનાં રમખાણો આવશે. આ સિવાય બીજું કંઈ પરિણામ નહિ આવે. જપાની લૂંટારાઓ માટે હિંદના દરવાજા ખુલ્લા થઈ જશે.

આવી ખતરનાક પરિસ્થિતિમાં શું આપણે હાથ જોડીને બેસી રહીશું ? આપણી મહાન પ્રજાની અને મહાન પક્ષોની દેશદાત્રી ભાવનાને, ૫૦ વરસની આપણી આઝાદીની લડતને શું આપણે વિસરી જઈશું ? વાઈસરોયે જે ભયંકર પરિસ્થિતિ આજે પેદા કરી છે તેમાંથી આપણા દેશ માટે આપણે એક ભવ્ય માર્ગ જરૂર કાઢી શકીએ એમ છીએ.

પ્રત્યાઘાતી નોકરશાહી આજે હિંદી જનતાથી છેક જ અજગી પડી ગઈ છે; એટલું જ નહિ, પણ બહારની દુનિયામાં પણ તે સાવ અટુલી, સાથી વિનાની બની ગઈ છે. બહારની દુનિયામાં હિંદને બદનામ કરવા માટેનાં એમેરી એન્ડ કુાનાં બધાં જુકાણાં ખુલ્લાં પડી ગયાં છે. કોંગ્રેસ લીગ વચ્ચેની ગેરસમજ ને પૂર્વગ્રહોની બધી દિવાલો તૂટી રહી છે. કટોકટીમાંથી બહાર આવવાના એક માત્ર માર્ગ તરીકે ગાંધીજીના બિનશર્તી ને તાત્કાલિક છૂટકારાની ખુબેશ દેશભરમાં ફેલાઈ ગઈ છે, ને તેમાં દેશની બધી સંસ્થાઓ સામેલ થઈ રહી છે. જપાની બોંબ હિંદી લોકોના બન લઈ રહ્યા છે. તેવા બંગાળમાંથી તો ખૂબ જ શાનદાન દોરવણી મળી છે—બંગાળની ધારાસભાએ ગાંધીજીની મુક્તિ માટે એક અવાજે માગણી ઉઠાવી છે—મુસ્લિમ લીગ ને હિંદુ મહાસભા સહિત બધા પક્ષો તેમાં સામેલ હતા. દિલ્હીમાં જે પરિષદ ૨૦ મીએ ભરાય છે તેમાંથી હિન્દી જનતાનો એકત્રિત અવાજ ઉઠવો જોઈએ—ગાંધીજીને છોડી દો.

### ભાંગફેડ અટકાવવા એક થાઓ

માતૃભૂમિના ભાવિની ગંભીર પળે આજે કમ્યુનિસ્ટ પાર્ટી દરેક દેશ-ભક્ત પક્ષને, દેશનાં તમામ બેટાબેટીને પોકાર પાડે છે—

બધા એક બની ગાંધીજીને છોડાવો ને કટોકટીને અંત લાવો. ગાંધીજીને ખાતર, ભાંગફેડ બંધ કરીને પાંચમી કતારને નાખુદ કરો.

અમે અમારા કોંગ્રેસ બાંધવાને અરજ કરીએ છીએ—

જેલના સળિયા પાછળથી ગાંધીજીએ ભાંગફેડ ને અંધાધૂંધીને ઇન્કાર કર્યો છે. લીગ સાથે એકતા સાધવા માટે નાદ ઉઠાવ્યો છે. કોંગ્રેસની ઈજ્જતને ખાતર કોંગ્રેસ-લીગ એકતાને ખાતર, ભાંગફેડ ને અંધાધૂંધી અટકાવીને, કોંગ્રેસ-

સના નામને છ મહિનાથી મૂળમાં રગદોળી રહેલ પાંચમી કતારને ખતમ કરો. આમ કરીને જ તમે સાચા કોંગ્રેસ સૈનિક બની શકશો. આ જ રીતે તમે ગાંધીજીની મુક્તિ માટે લીગનો સહકાર મેળવી શકશો.

### લીગના દેશબક્તો પ્રત્યે

અમે અમારા લીગી ભાઈઓને અરજ કરીએ છીએ—આજે તમારે માથે સૌથી મોટી જવાબદારી આવી પડી છે. હવે કોંગ્રેસ અને લીગ વચ્ચે ભાગ્યે જ કોઈ ગેરસમજની દિવાલ બાકી રહી છે. ગાંધીજીએ ભાંગફાડ ને અધાધૂંધીની દિલચાલનો ઈન્કાર કર્યો છે. કેદખાનામાંથી કોંગ્રેસની દોસ્તીને હાથ તમારી તરફ લંબાવ્યો છે.

આજે તમારી અને તમારા ભાઈ જેવા કોંગ્રેસ પક્ષ વચ્ચે જેલની દિવાલો સિવાય બીજી કોઈ આડ રહી નથી; તમારી અને રાષ્ટ્રીય સરકારની તમારી ઉંડી ઇચ્છા વચ્ચે, તમારી ને આત્મનિર્ણયની તમારી માંગણી વચ્ચે આજે આ સિવાય બીજી કોઈ અંતરાય હશે નથી. વાઈસરોયે તમારી આ બ્યાજબી માંગણી ક્યારનીય ઈન્કારી છે.

### એકતા મારફત આત્મનિર્ણય

વાઈસરોય તો કોંગ્રેસને શરણે લાવવા માગે છે. તમે આ સાંખી લેશો તો શું પરિણામ આવશે તે જાણો છો? જેની મારફત તમે આત્મનિર્ણયને હક્ક મેળવી શકો એમ છે એવા તમારા ભાઈબંધ પક્ષ કોંગ્રેસને ક્યારી નાખવાથી તો નોકરશાહીના હાથ જ મજબૂત થશે. નોકરશાહીની આવી કોશીષ સાંખી લેશો તો કોંગ્રેસ કચડાયા પછી લીગ સહિતના બીજા બધા પક્ષોનું નિકંદન વહોરી લેશે. ગાંધીજી વર્કિંગ કમિટી સાથે મસલત ચલાવવા માગતા હતા. પરંતુ, તે માંગણી પણ વાઈસરોયે ઠુકરાવી છે. વાઈસરોયની આ વલણ ચલાવી લેશો, કોંગ્રેસનો અવાજ ડુબવા દેશો તો મુસ્લિમ જનતાની આઝાદીને સારા દેશના ઉદ્ધારની આ મોટામાં મોટી તક તમે હાથથી ગુમાવશો. જ્યાં જપાની યોંબ વરસી રહ્યા છે તેવા પ્રાંતોના મુસલમાનોને ખાતર, મુસ્લીમ લીગની શાનદાન તવારીખ ને ઉમદા ઉમેદોને ખાતર, ગાંધીજીને છોડાવવાના કામમાં તમારું પૂરું જોર અજમાવો.

### સખ આજે બહેા

હિન્દુ સભાના દેશબક્તો, દેશભરના તમામે તમામ દેશબક્તો ! આપ-સમાં એક બની, ગાંધીજીને છોડાવો ને કટોકટીનો અંત આણો.

કામદારો, કિસાનો, વિદ્યાર્થીઓ ! ગાંધીજીના છૂટકારાની જૂંબેશમાં તમારી પૂરી તાકાત અજમાવો ને અધાધૂંધી ફેલાવનારાઓને દૂર હઠાવો. એક સીધું સાફું પગલું આગળ ફેલાવીશું તો નોકરશાહીને નમાવીશું ને આખા દેશને



અયંકર આફતમાંથી ઉગારી લઇશું; નહિ તો, આખા દેશને મોત અને સર્વ નાશના ખાડામાં ધકેલીશું.

સર્વે એક થઈ માંધીજીની મુક્તિની માંગ ઉઠાવો !

રાષ્ટ્રીય રક્ષણ અને આઝાદી માટે રાષ્ટ્રીય સરકાર હાંસલ કરવા એકતાના માર્ગે આગે જાઓ !

### પરિશિષ્ટ : ૩

## ( હિંદી કમ્યુનિસ્ટ પાર્ટીનું ૧૯૪૪ નું મે દિનનું જાહેરનામું )

આજના મે દિને કમ્યુનિસ્ટ પાર્ટી આઝાદી માટે લડતા પોતાના તમામ સાથી લડવૈયાઓને હાર્દિક અભિનંદન આપે છે; અને તેમની સંસ્થાઓને અપીલ કરે છે કે, આજની મહાન રાષ્ટ્રીય આફતમાંથી દેશને ઉગારવા સમાન દેશાભિમાની નીતિ અપનાવે.

છેલ્લાં બે વરસ થયાં ફાસિવાદી આક્રમણની તલવાર હિંદને માથે તોળાઈ રહી હતી. છેલ્લા બે માસથી એ તલવાર વીંઝાઈ છે.

જપાની ફાસિવાદીઓની ચાલ ચીનમાં નિષ્ફળ ગઈ છે, પ્રશાંત સમુદ્રમાં તેમને પાછા હઠવું પડ્યું છે. હવે તેઓએ આપણા દેશની સીમાઓ ઓળંગી છે. હમ્ફ્રીસ મોરચે નિર્ણાયક જંગો ખેલાઈ રહ્યા છે. પૂર્વ બંગાળ અને ઉત્તર આસામનું ભાવી એ જંગના પરિણામ પર અવલંબી રહ્યું છે. આજે મુખ્ય પ્રશ્ન આ છે : શું આપણે આક્રમણખોરોને ચિન્હવીન નદીની પેઢી પાર બ્રહ્મદેશમાં પાછા હઠસેલી દેવામાં સક્ષમ થઈ કે પછી તેઓ દિમાપૂર અને સિલચાર તરફ આગળ વધી શકશે ?

મિત્ર દળો પાસે જપાનીઓ કરતાં દરેક દ્રષ્ટિએ સરસાઈ છે. પણ માત્ર લશ્કરી તાકાતથી જ કયો દેશ ફાસિવાદી આક્રમણ સામે ટકી શકે છે ? આપણા દેશની હાલતની સૌથી મોટી નબળાઈ એ છે કે બ્રિટિશ રાજકર્તાઓ હજી પણ લશ્કરી દ્રષ્ટિએ જ આવી પરિસ્થિતિનું મૂલ્ય ઘટાવે છે. બ્રિટિશ સત્તા તળે રૂંધાતી હિંદી પ્રજા અત્યારે હતાશા અનુભવી રહી છે. આપણી આ નબળાઈ જ ટોળેની સાચી શક્તિ છે.

### હતાશા અને ભૂખ પર મદાર

ટોળેએ માત્ર હતાશા પર જ મદાર બાંધી નથી; આપણી જનતાની ભૂખને પણ ઉપયોગ કરવાની એની મૂંઝાદ છે. મોરચાની બરાબર પીછાડીમાં જ

છ કરોડ બંગાળીઓ રાજચાળાની નાગચૂડમાં પીલાઈ રહ્યા છે. આને બંગાળમાં ગયા દુકાળના વારસ જેવા રોગો મેલેરિયા, શીતળા, કોગળિયું તાંડવ રમી રહ્યા છે. બંગાળ ખીન્ન દુષ્કાળ તરફ ધસડાઈ રહ્યું છે.

દેશના ખીન્ન ભાગોમાં અન્નના ભાવ એટલા ઉંચા છે કે આપણા બાપ દાદાની કદપના પણ એને આંખી શકે નહિ. અનાજ વિષેની સરકારી યોજનાઓ તો સંઘરાખોરોના હાથમાં છે. ઉદ્યોગપતિઓને બસ નફાની પડી છે. કોઈ પણ જાતના નિયમનને તેઓ ઘોળીને પી નય છે. તેમની ઉદ્યોગ નીતિ તો એવી છે કે કોઈ પણ દેશમાં એને ઔદ્યોગિક ભાંગફોડ જ ગણવામાં આવે. જ્યારે સરકાર આ આર્થિક અરાજકતાને ઘેરી બનાવે છે. એક બાજુ નોટા છાપી ફૂગાવો કરે છે; જ્યારે બીજી બાજુ ફૂગાવો અટકાવવાને બહાને લોકો પર મન-માનતા કર નાખે છે !

ટુંકમાં આને રજૂમોરચા પર ગાબડાં પડ્યાં છે, જનતા હતાશામાં હલ છે અને પીછાડીમાં આર્થિક તંત્રના કડાકા ખોલી રહ્યા છે.

ચડાઈખોરની આગળ જનતા નમી ન પડે તે માટે તેને સાબલી કરવાની છે; પણ દેશના સૌથી અગ્રગણ્ય નેતાઓ જેલની દિવાલો પાછળ સખડે છે.

ખોજ જ્યારે જપાની લશ્કર લઈ આવી રહ્યા છે ત્યારે એને બરાબર અસરકારી જવાબ આપવાનો રસ્તો એક જ છે : અને તે, મિત્રદળોની પાછળ પંડીત નહેરૂને ઉભા રાખવાનો. પછી જુઓ, ખોજની શું તાકાત છે ?

ગામે ગામમાં, શહેરે શહેરમાં સંઘરાખોરી તથા નફેખાજ પર મરણુતોલ ફટકો વીંછી, પ્રજા માટે અન્ન મેળવવાનું છે; પણ પ્રજાની સૌથી વિરાળ સંસ્થા રાષ્ટ્રીય કોંગ્રેસ ગેરકાયદે છે !

હિંદી પ્રજા માટે આવી બદતર સ્થિતિ સંભવે નહિ; જપાની ચડાઈ-ખોર માટે આથી બહેતર હાલત પણ હોઈ શકે નહિ.

### દેશભક્તોનો સાદ

શાહીવાદી નોકરશાહીની અફર નીતિ સામેનો ન્યાયી ધિક્કાર ખીન્ન દેશ-ભક્તોની પેઠે અમારા દિલમાં સળગી રહ્યો છે.

પરંતુ, અમે એમ માનીએ છીએ કે આને હિંદી દેશભક્તો માત્ર નોકર-શાહીને ભાંડી ચૂપચાપ બેસી રહે, પરિસ્થિતિ ઉગારવા નક્કર ભાગ ન ભજવે તો કાંઈ ન કર્યાના ગુના માટે જવાબદાર લેખાય. જો આપણે ચૂપ બેસી રહીએ તો જ જપાનીઓ આગળ ધપી શકે ! અને સંઘરાખોરો દુષ્કાળ થાય તેવી સ્થિતિ ઉપજવી શકે. અત્યારે પરિસ્થિતિને બંગડવા દેવી એનો અર્થ એ જ થાય કે જ્યારે આપણા દેશબાંધવોને મદદની ખૂબ જરૂર છે ત્યારે આપણે આપણી દેશ ભક્તિને કાર્યનું સ્વરૂપ આપતા નથી. એને બદલે, આને આપણને જરાયે પોષાય

તેમ નથી તે માર્ગ—હતાશ બનવાનો રાહ સ્વીકારીએ છીએ.

અમે આસામના કોંગ્રેસ નેતાઓની હાકલને આવકારીએ છીએ. આપણા રાષ્ટ્રીય ચળવળના વારસા સમાન એ પગલું છે. ગભરામણ સામે લડવા તથા આસામની પ્રજામાં સામનતાની ભાવના જગાવવાનું તેમણે પણ લીધું છે. તેમણે બિરાદરી માટે આપણને અપીલ કરી છે. આપણે તેને છેલ્લે દઈ શકીએ નહિ.

આસામ પરનો હુમલો આપણા બધાની માલોમ પરનો પહેલો ધા છે. આસામની પ્રજા તરફ બિરાદરી વ્યક્ત કરવી એ આપણી પ્રથમ ફરજ છે.

આજ મે દિને અમે સાથી દેશભક્તોને અપીલ કરીએ છીએ કે દેશ-ભરમાં જપાન વિરોધી દેખાવો યોજો; આમ કરી જપાન સામેનો આપણો ધિક્કાર તથા આસામી ભાઈઓ માટેની બિરાદરી આપણે વ્યક્ત કરીશું.

### બંગાળને વધુ ને વધુ મદદ કરો

રોગચાળાના રાક્ષસી પંજમાં સપડાયેલ, બીજા દુકાળના ભયાનક ઓળા તળે તરફડતા બંગદેશમાંથી ક્ષીણ અવાજ આવી રહ્યો છે. “વધુ પૈસા! વધુ માણસો! વધુ દવા!” આ તેમની માંગ છે. કોંગ્રેસ નેતા ડો. બિધનચંદ્ર રાય એ સાદને ઝીલી દેશને સંભળાવી રહ્યા છે. બંગાળની બધી રાહત સંસ્થાઓએ ડો. રાયની નેતાગીરી નીચે એકતા સાધી છે; એ એકતા સંયુક્ત તબીબી રાહત સમિતિમાં મૂર્તિમંત બની છે.

આજે મે દિને, દેશભરમાં બંગાળને રાહત આપવાના આંદોલનને ફરી એક વાર જમાવવાની અમે દેશભક્તોને અપીલ કરીએ છીએ. જેટલું કાંઈ આપણે કરીશું તે તો આપણા બંગાળી ભાઈ બહેનો માટે નહિ જેટલું થશે. પણ એથી તેમને પ્રેરણા મળશે કે દેશ તેમની પછવાડે છે; ને તેમાંથી તેઓ બંગાળના સંઘરાષ્ટ્રો સામે લડવાની પ્રેરણા મેળવશે.

આજે બંગાળને રાહત આપવાના પ્રશ્ન પર કોઈ મતભેદ છે નહિ. બંગાળને મદદ કરવા આપણે એક બનવું જોઈએ. આ એકતાથી જ બંગાળી દેશ-ભક્તો પોતે પણ એકતા પ્રાપ્ત કરશે; આમ થતાં બંગાળમાં સંયુક્ત પ્રધાન-મંડળ રચાશે તથા એક સંયુક્ત જન આંદોલનનો વિરાટ સર્જાશે. એ વિરાટ દુકાળના માળખાને તોડી ફાડી નાખશે, સંઘરાષ્ટ્રોની સાનને ઠેકાણું આપશે.

પરિણામે, બંગાળની દેશાભિમાની પ્રજાલિકાઓ ફરી જન્મ પામશે ને કવિવર ટાગોરે જપાની કવી નોગુચીને જે પડકાર કર્યો હતો તેનો સાદ બંગાળમાં ચાલુ થકશે. બોઝને દેશદ્રોહી તરીકે જાહેર કરી, ટાન્નેના ખાંધિયાઓને બંગાળ પડકારશે: “હિંદના મોટા ભાગના શહીદોની માલોમ બંગાળને કોઈ પણ ખૂણે તમારા પગ તળે ચગદાશે નહિ. બંગાળની ધરતી પર જ અમે તમારી કબર બનાવીશું.”

## એમેરીને જવાબ આપો

એમેરીએ ફરી એક વાર કોંગ્રેસ નેતાઓ પરના આરોપો રજૂ કર્યા છે. આને નોકરશાહી તો નહોતું મોરચાની સ્થિતિ સાદી સામાન્ય હોય તથા દેશમાં કશી નવાબી ન થઈ હોય તેમ વર્તી રહી છે. આ અસહ્ય વલણને લઇને મોટા ભાગના દેશભક્તો ઉશ્કેરાય છે, ચા તો હતાશ બની નય છે. તેમના દિલમાં એક એવી લાગણી જન્મે છે કે આપણા કર્યા કારવ્યાનો કંઈ જ અર્થ નથી. બ્રિટિશ સરકાર આપણી વાત સાંભળવા તૈયાર નથી. નોકરશાહી કાંઈ કરવા દેતી નથી. આજના સંલોગોમાં આથી મોટો ભ્રમ બીજો કોઈ હોઈ શકે નહિ.

આને આપણને એમ લાગે કે આપણે જપાન વિરોધી વલણ નહોતે કરવાથી કે બંગાળને મદદ કર્યાથી કાંઈ ઝાઝું કરી શકવાના નથી. એનું પરિણામ કાંઈ ખાસ મોટું આવવાનું નથી. પણ જ્યારે આપણે સમજીશું કે હિંદી પ્રજાના ખેતીરને જગાડવા માટે ઓછામાં ઓછું આટલું તો કરવાની આવશ્યકતા છે, ત્યારે આ કાર્યનું ઐતિહાસિક અને નિર્ણાયક મહત્વ આપણને સમજશે. આને બ્રિટિશ શાહીવાદીઓની સ્વાર્થી નીતિની વિરુદ્ધ અને જગતની આઝાદી પસંદ પ્રજાઓના સાથમાં આપણા દેશદાઝનો નેજો ફરકાવવા ઓછામાં ઓછું આટલું કરવાની આવશ્યકતા છે.

## આપણા દોસ્તો

લાલ લશ્કરના મહાન વિજયો માત્ર સોવિયેત પ્રજાઓ માટે જ નહિ પણ દુનિયાની હરેક પ્રજા માટે નવો ઇતિહાસ સર્જી રહ્યા છે. સ્તાલિનશ્રાદ્ધના પાદરે લાલ લશ્કરે હિટલરની ધાડાંઓને હિંદ આવતા અટકાવ્યા. આને હવે પોતાના વિજયી પ્રતિઆક્રમણથી જગતને જીતવા નીકળેલ હિટલરવાદીઓ પર તે મરણતોલ ફટકા વીંઝી રહ્યું છે. જે ધડીએ મિત્રરાષ્ટ્રો બીજો મોરચો ઉઘાડશે, એ ધડીએ હિટલર જર્મની પર અંતીમ ફટકો પડશે. આમ થયા પછી બ્રિટન અને અમેરિકાની સમગ્ર નૌકાદળની, હવાઈદળની તથા લશ્કરની તાકાત એશિયાની લડાઈ માટે ફારગ થશે. હિટલરના ભાગીદાર ટોળે સામે એ શક્તિ અજમાવવામાં આવશે.

સોવિયેતના વિજયોથી આપણને આમ લશ્કરી મદદ મળે છે એટલું જ નથી; આને તો આ વિજયો હિટલરે તાબે કરેલા યુરોપના દેશોના જન આંદોલનમાં પ્રાણ પૂરી રહ્યા છે. સોવિયેત સરકારે આ લોકશાહી બળોને ઉત્સાહ આપી, માન્ય કર્યા છે. આને સોવિયેત સરકાર દરેક દેશમાં સંયુક્ત લોકશાહી સરકાર સ્થાપાય તે માટે સક્રિય મદદ કરી રહી છે. આને પરિણામે યુરોપમાં લોકશાહી સરકારો સ્થપાશે અને સોવિયેત સંઘની સાથીદારીમાં તેઓ શાંતિમય યુરોપનું નવસર્જન કરશે. જુનું યુરોપ જગત શાહીવાદની જુગલુની બેઠક હતું. આને હવે યુરોપ શાહીવાદીઓના હાથમાંથી નીકળી ત્યાંની પ્રજાઓના હાથમાં આવવું

બચ છે. જનતાની સરકારે વાળું યુરોપ હિંદી પ્રબલનું નૈતિક અને રાજકીય દોસ્ત બનશે. પહેલા વિશ્વ યુદ્ધ પછીના દિવસોમાં (૧૯૧૭-૩૯) પોતાને રાજ-કારણની રમતમાં સોમટી બનાવનાર અને અંતમાં તેને હિટલરી ફાસિવાદને ચરણે ધરનાર બ્રિટિશ સાહીવાદીઓનું એ પ્યાદું નહિ બને.

### બ્રિટિશ અને અમેરિકી જનતા

જપાન સામેના પ્રતિ આક્રમણનાં ન્યારે એશિયામાં ખરેખરાં મંડાણ થશે ત્યારે ખુદ બ્રિટિશ અને અમેરિકી પ્રબલો જ સમજશે કે હિંદી પ્રબલના સહકાર વિના જપાનને હરાવવું કેટલું મુશ્કેલ છે. હિંદુસ્તાનનો સહકાર નહિ હોય તો ખુદ તેમના પોતાના સૈનિક-બેટાઓની વધુ ખુવારી થશે. તેમને સમ-જશે કે તેમની પોતાની મહેનતથી તૈયાર થયેલ શસ્ત્ર સરંજામ પૂરેપૂરો ઉપયોગમાં આવતો નથી; કારણ હિંદુસ્તાનનો રાજઅમલ દેશબંધત નેતાઓના હાથમાં નથી પણ વિદેશી નોકરશાહો હસ્તક છે. આવી સ્થિતિમાં કેટલા લાંબો વખત તેઓ પોતાના સૈનિક બેટાઓના જનનો ભોગ આપશે? કેટલા વધુ વખત માટે તેઓ પોતાના સતત શ્રમના પરિણામને વેડફાવા દેશે?

બ્રિટિશ અને અમેરિકી પ્રબલ હિંદી આઝાદીની વાત બરાબર સ્વીકારશે જ. આમ જનતા તો દુનિયા ભરમાં સરખી જ છે; એને શાંતિ જોઈએ છે. અને આઝાદી માટે એને મહોબ્બત છે.

જેમ જેમ બધા પક્ષના હિંદી દેશબંધતોને વધુ ને વધુ સંખ્યામાં જપાની ફાસિવાદીઓ સામે તૈયાર થતાં તેઓ જોશે તેમ તેમ એમેરીના જુઠાણાં તેઓ સમજ જશે. બ્રિટનનાં બધા મુખ્ય ટ્રેડ યુનિયનોએ રાષ્ટ્રીય નેતાઓની મુક્તિ તથા રાષ્ટ્રીય સરકાર માટે માંગ ઉઠાવી છે. વરસ પહેલાં, બ્રિટિશ કમ્યુનિસ્ટોએ ઉઠાવેલ સૂત્ર “એમેરીને હાંકી કાઢો” નો પડઘો પાર્લામેન્ટમાં લેબર પાર્ટીના નેતા પેથિક લોરેન્સને ચ પાડવો પડ્યો છે.

જેમ જેમ બ્રિટિશ તથા અમેરિકી જનતા આપણને અત્ર ભોર્યે લડતાં જોશે એમ એમ તેઓને આપણામાં વધુ વિશ્વાસ બેસશે. આજનો પ્રશ્ન આપણા માટે આપણી પ્રબલને પેટપૂર ખવડાવવાનો પ્રશ્ન છે. તેમને માટે એ બીજું સ્વરૂપ લે છે. તેમને મન તો જે ભોરયા પર તેમના સૈનિક પૂત્રો લડી રહ્યા છે તેની પીછાડી સાચવવાનો આ પ્રશ્ન છે. ગઈ સાલના બંગાળના દુકાળે નોકરશાહીના મૂળ પર મોટો ઘા કર્યો છે. હિંદી દેશબંધતો એ બતાવી આપશે કે ન્યારે નોકર-શાહી સંઘરાષ્ટ્રોની બગલમાં જઈ બેઠી હતી ત્યારે અમે એની સામે લડયા હતા. નોકરશાહોએ સરજેલ અરાજકતામાંથી અમે હિંદને બચાવી શકીએ તેમ છીએ અને બચાવીશું જ. હિંદી દેશબંધતો વ્યવહારમાં આ આચરી બતાવે તો બીજો દુકાળ નોકરશાહીના નાશની નોખત બળવશે.

હિંદી દેશબંધતો પોતાની દેશભિમાની ક્રુરજ વધુ ને વધુ બળવતા થશે

તેમ તેમ, હિંદને ગુલામ રાખીને ફાસિસ્ટ જપાન સામેનું યુધ્ધ લડવું અને જીતવું અશક્ય છે એ વાત બ્રિટિશ અને અમેરિકી જનતા વધુ ને વધુ સમજતી થશે.

હાથ ભેડીને લાંબી વખત આપણે બેસી રહીશું તેમ તેમ સંઘરાષ્ટ્રો આપણા લોકોને વધુ ને વધુ મોત તરફ ધકેલશે; દેશ ભરમાં બંગાળની કચ્છ કયા પેદા કરશે; અને, વધુ ને વધુ પ્રમાણમાં જપાની હલ્લાખોરો આપણા દેશમાં પગપેસારો કરશે.

કોંગ્રેસના નામે બોલવાનો ઈર્જો રાખનાર કોંગ્રેસ સોશિયાલિસ્ટોની નીતિને ઇન્કાર કરી, રાષ્ટ્રીય એકતા અને લોકોની રાષ્ટ્રી માટે કાર્યરત બનવાનો તમામ કોંગ્રેસજનોને કોલ આપી દેશાભિમાની લોકમતને જગાડવાના શ્રીમતી સરોજિની નાયડુના પ્રયાસોને અમે આવકારીએ છીએ. કોંગ્રેસ કારોબારીના સભ્યોમાંથી આજે તેઓ એકલા જ જલ બહાર છે.

મધ્યસ્થ ધારાસભામાં સંયુક્ત મોરચો રચી કોંગ્રેસ તથા લીગ-આપણી મુખ્ય દેશાભિમાની સંસ્થાઓએ સાચી દિશામાં ડગ ભર્યું છે. કોંગ્રેસના ઠરાવમાં આત્મનિર્ણયના અધિકારનો સ્વીકાર કરવામાં આવ્યો છે એવું પોતાના મુસ્લિમ ભાઈઓને જણાવી સંયુક્ત પ્રાંતના કોંગ્રેસજનોએ એથી થે આગળ ડગ હાકવું છે.

અમે ઉપરના પગલાંઓને આવકારીએ છીએ. પણ આજે અમને શોક થાય છે કે હજી કોંગ્રેસ અને લીગ બંનેના પગ એકતાના માર્ગે વળતાં થોથવાય છે; ને, બીજે પક્ષ પ્રથમ પગ ઉપાડે તેવી લાગણી પ્રવર્તે છે. એકતા થવી જોઈએ એ વાત બધા સ્વીકારે છે. પણ જીના વહેમો ધસાતાં વાર લાગે છે. જપાની આક્રમણ તથા બગડેલી આર્થિક પરિસ્થિતિથી હલી થયેલી વિષમતા હજી પૂરેપૂરી સમજાઈ નથી. તેથી બીજે પક્ષ પ્રથમ પગલું લે, તેને માટે વધુ પડતી રાહ જોવાય છે. આને પરિણામે પોતાના સાથી દેશભક્તોમાં અક્ષા હોય તેવા જીરુસાને બદલે—પોતાની તાકાતથી જ ચાલીસ કરોડ જનતાને તૈયાર કરવાની આશાને બદલે હતાશાનું વાતાવરણ ફેલાયું છે.

જો બધા દેશભક્તો જનતાને જપાન સામે તૈયાર કરે તો આપણો વિશાળ દેશ અજેય રહેશે.

પોતાના મા ભોમના રક્ષણ માટે, પોતાની પ્રજાની સેવા માટે, જો આપણા બધા દેશભક્તો એક બને તો આપણી પૂરાણી પ્રજા ફરી ભાંગીને ભૂકડો બનશે નહિ.

લીગ અને કોંગ્રેસ જેટલાં જલદી એક બનશે અને સંયુક્ત રાષ્ટ્રોનો સહકાર લેવા મથશે તેટલી જલદી રાષ્ટ્રીય સરકાર આપણે હાંસલ કરીશું.

આજે આપણી સામે જે ભય કુંકાડા મારી રહ્યો છે તેની સામે લડવા આ એક જ રસ્તો છે. આપણા બધાયનું જે ધ્યેય છે, જે નેમ છે તેને સિદ્ધ કરવાનો આ એક જ પંથ છે.

## (મહાત્માજીની મુક્તિ પ્રસંગે લખાયેલો 'લોકયુક્ત'નો અગ્રલેખ)

ગાંધીજીને—ભારતની એ મહાન દેશાભિમાનની સંસ્થા—કોંગ્રેસના પ્રાણને આજે આપણે ફરી પાછા આપણી વચ્ચે પામ્યા છીએ. આખા રાષ્ટ્રની જનતાએ નિરાંત ને સુખનો દમ ભર્યો છે. આપણી છાતી પરનો અસહ્ય બોજ નાણે એકદમ હળવો કુલ થઈ ગયો છે. એ અંધનમુક્ત ગાંધીજીને અમો સન્માન ભર્યા હોયે આવકારીએ છીએ.

સમસ્ત દેશવાસીઓની જેમ અમે પણ એમના સ્વાસ્થ્ય વિષે ચિંતા સેવી રહ્યા છીએ. અમને એ વાતમાં 'પૂરેપૂરો વિશ્વાસ છે કે, એમની વજ સમી સંકલ્પ શક્તિ, આપણા દેશના ઉત્તમ ને કલાનિષ્ણાત તખીબોની કુશળતા તથા રાષ્ટ્રની પ્રબળ અંતરેચ્છાનો વિજય અવશ્ય થશે, ગાંધીજી વૃધ્ધાવસ્થા ને માંદગીના આ ધક્કાને ખમી જશે, ને રાષ્ટ્રના સુકાની તરીકેનું પોતાનું સ્થાન સંભાળી લેશે.

દેશ આખો નાણે પાતાળનાં અતલ ઉંડાણ માપતો હોય તેમ આફતોની ગર્તામાં ઉંડો ને ઉંડો ઉતરતો જાય છે. કોઈનું જીવન આજે સલામત નથી. કોઈ પોતાની મેળે એકલે હાથે એ ખાઈમાંથી બહાર નીકળવા સમર્થ રહ્યું નથી. અત્યારે તો આ ધરતી પર હસ્તી ધરાવનાર એક એક દેશાભિમાની પક્ષ ને કોમની-હિંદ-માતાના એક એક સંતાનની નજર મંડાઈ રહી છે...રાષ્ટ્રના એ દુલારા સપૂત પર...મહાત્મા ગાંધી પર.

ગાંધીજીનું પ્રથમ નિવેદન એ માત્ર હિંદની જ નહિ દુનિયા ભરની આઝાદી પસંદ માનવતાનું ભાવિ ઘડશે, એનો ઇતિહાસ રચશે.

નાદુરસ્ત તખીયતને કારણે જ અમે ગાંધીને મુક્ત કર્યાં છે એ વાત જાહેર કરવા સામાજિકશાહીના નોકરોએ છાપરે ચઢીને પોકાર કર્યો છે, પણ... શા માટે? કારણ દેખીતું છે કે, હિંદી સરકારની મહાગાંઠ જેવી ને તેવી રહે એ જ એની કામના છે. હિંદ, બ્રિટન ને સંયુક્ત રાષ્ટ્રોની જનતા વચ્ચે કોઈ રીતે ભાઈ-ચારાનો સંબંધ ન અંધાય એ જોવા તે સદા આતુર ને પ્રયત્નશીલ છે. આજસુધી પોતાની ઘસાઈ ગયેલી તોપનું મોં જે ઉલટી દિશાએ માંડીને તેઓ બેઠા છે, ત્યાંથી એમને તો કેમેય ચસવું નથી. છતાં, એમની પરવા કર્યા વિના, રાષ્ટ્રના આ મહા-રથને આઝાદીની મંઝીલે સહિસલામત પહોંચાડવાનું વિકટ ને મહાભારત કામ તો ગાંધીજીએ જ કરવાનું રહે છે.

સત્તાવાર રીતે કોંગ્રેસની આજની નીતિને ફરીવાર સ્પષ્ટ રીતે જાહેર

કરતા ગાંધીજીના એ પ્રથમ નિવેદનની અમે આતુરતા પૂર્વક રાહ જોઈ રહ્યા છીએ. લિનલિથગો પરના એમના પત્રોએ કોંગ્રેસ વિધેનાં શાહીવાદી જુઠાણાને દિવસના અજવાળામાં ખુલ્લાં કરી બતાવ્યાં છે. ને એમનાં કાર્યક્ષેત્રનાં સાથી શ્રીમતી સરોજિની દેવીને મોંએ સરકારી તાળાં હોવા છતાં એમણે જે કંઈ કહ્યું છે એણે સ્થિતિને વધુ સ્પષ્ટ બનાવી છે. એમના વિશ્વાસુ અનુયાયીઓ—યુક્ત પ્રાંત ને આસામના કોંગ્રેસજનોએ પણ રાષ્ટ્રના ધ્વજની ઈજ્જત વધારે તેવાં પગલાં ભર્યાં છે. પણ છતાં કોંગ્રેસજન નામે જોવા બંધો તો આજે સૌનાં મન એક દિશામાં ચાલી રહ્યાં નથી જ. નોકરશાહી પ્રત્યેની એમની કડવાશ ને રોષ સકારણ છે. પણ હવે એથી આગળ જઈ શું કરવું તે એમને સૂઝતું નથી. એ સુંઝવણમાંથી એમને ઉગારી લઈ આગળ દોરવાની તાકાત જે કોઈનામાં હોય તો તે માત્ર ગાંધીજીના જ હાથમાં છે.

જપાની હુમલાખોરોએ યોગ્રને હથિયાર બનાવી આપણી ભૂમી પર હુમલો કરી દીધો છે; આવે વખતે એક ફાણ આપણે નકામી ન ગુમાવીએ તે ગાંધીજી જોશે જ એવી અમે આશા રાખીએ છીએ. ફાસિવાદી હુમલાખોરના ધસારાને ખાળવા માટે ગાંધીજીની પ્રેરણાદાઇ હાકલ જેટલી વહેલી આવશે તેટલા જ વહેલા બ્રિટીશ ને અમેરીકન જનતાના કાન ખૂલી જશે...ને વેવલ પર સમાધાન કરી દેવાનું દબાણ વધી પડશે.

દેશમાં ને પરદેશમાં વસતા એક એક પ્રમાણિક માણસને એ વાત આજે દીવા જેવી ચોકખી થઇ ગઇ છે. માઉન્ટબેટન ને સ્ટીલવેલ કોઈ એકલે હાથે આજે જપાન સામે લડી દિ' ઉભળી શકે એમ નથી જ. સૌ બાણ છે કે, એક ગાંધીજી જ મિત્ર રાષ્ટ્રોને હિંદના સંપૂર્ણ સહકારની બાંહેધરી આપી શકે એમ છે હિંદ સાથેના તાત્કાલિક સમાધાનના પ્રશ્નો પર પરદેશનાં પ્રગતિશીલ બળો કેટલા પ્રમાણમાં જલ્દીથી સંગઠિત થઈ શકે છે એનો આધાર ગાંધીજી આ વખતે દોરવણી આપશે એ પર રહેલો છે.

દેશમાં—ખીજ એવી મોટી રાજકીય સંસ્થા છે મુસ્લિમ લીગ. કોંગ્રેસની જેમ એ ય દેશમાં પ્રવર્તિ રહેલી મડાગાંઠથી ધરાઇ ગયેલી છે. આજે એકે એક લીગીજન ગાંધીજી સામે આતુર નજર માંડી રહ્યો છે. અમારા આત્મનિર્ણયના અધિકાર વિષે તે શું કહે છે? જનાબ ઝીણા સાથે વાટાઘાટ કરી કંઈ નિવેડો લાવે છે ખરા? કે જેથી આપણે તમામ શકિત ભેગી કરી આ નોકરશાહીના હાથમાંથી રાષ્ટ્રીય સરકારની લગામ હાથ કરી શકીએ. ખીજ બાજુ જનાબ ઝીણા તો જ્યાં સુધી મુસ્લિમ પ્રજાઓનો આત્મનિર્ણયનો અધિકાર માન્ય થાય એવી ખાત્રી ન મળે ત્યાં સુધી કાંઈ વાત કરવા તૈયાર જ નથી.

માત્ર ગાંધીજી જ એ જૂના પૂર્વગ્રહો ને મતભેદોથી પર બની આગળ પગલું ભરી શકે તેમ છે. જરૂરી ચૂર્યાઓ કરી લીગની ન્યાયી માગણી સ્વીકારી



શકે તેમ છે. આ રીતે મુસ્લિમ પ્રજાઓના આત્મનિર્ણયના હક્કના સ્વીકારને ધોરણે રાષ્ટ્રીય એકતાનું આનેય હથિયાર થકી સારા યે દેશ માટે રાષ્ટ્રીય સરકાર હાંસલ કરી શકે તેમ છે.

જરૂરિયાત વખતે લોકોની પડખે રહી એમની સેવા કરવાનું શીખવીને જ ગાંધીજીએ કોંગ્રેસને મજબૂત બનાવી છે. આજે તો દેશને ખૂણે ખૂણે લોકો દુઃખકષ્ટમાં પીડાઈ રહ્યાં છે. અનાજના ભાવમાં જ નહિ, જીવનની જરૂરિયાતની એક એક ચીજમાં આજે ચામડી ઉતરડી લે તેવી મોંઘવારી ફેલાઈ ગઈ છે. આવે વખતે આપણું નેણ મંડાઈ રહ્યાં છે, ગાંધીજી પર કે તેઓ સંઘરાષ્ટ્રોરીને નફા-ખોરી તથા સદ્ગુણોરીને જનતા પ્રત્યેના મહાપાપ તરીકે જાહેર કરશે. એ પાપ આચરનારને દેશના દ્રોહી તરીકે ખુલ્લો કરશે. લોકોની સેવા માટે કોંગ્રેસજનને અનાજનું કામ ઉપાડી લેવાનો આદેશ આપશે. એ કામ તરફ ખેદરકારી એ દેશ-દાઝ નહિ પણ સાંકડી સાંપ્રદાયિક મનોવૃત્તિ છે એમ એમને સમજવશે.

દેશમાં પરદેશી નોકરશાહી સત્તાનું આંધળું રાજ હોય છતાં રાષ્ટ્ર સામે પડેલા મહાન ને અતિ મહત્વના સવાલોને તાત્કાલિક હાથમાં લઈ, એકાગ્ર મને એને પાર પાડવા મથવું એ ગાંધીજીએ આપણને શીખવાડ્યું છે. ને એ વિધાના જોરે જ તો તેઓ હિંદુસ્તાન જેવા ગુલામ દેશમાં ય કોંગ્રેસ જેવી એક મોટામાં મોટી તાકાતવાન દેશાભિમાની સંસ્થા ઉભી કરી શક્યા છે.

બંગાળ આજે જપાની હુમલાના ભયે ઘેરાયેલું છે... એટલું જ નહિ પણ પહેલાંના ને આજે જાગી રહેલા બીજા દુષ્કાળ ને રોગચાળાએ કરી લાખો માનવી આજે ત્યાં મૃત્યુ પામ્યાં છે. એ બંગાળને બચાવવા દેશ ભરના લોકો જાગૃત બને, તેઓ પોતાના પ્રાંતની અનાજ પરિસ્થિતિ સંભાળી લે તેવી દોરવણી ગાંધીજી આપે તેવી અમે આશા રાખીએ છીએ.

પોતાના અનુયાયી કોંગ્રેસજનોમાંનો એમનો વિશ્વાસ અમર્યાદ ને વજનસમ બનો; કે જેથી તેઓ કોંગ્રેસ ને લીગને એક કરી શકે, દેશ આખો સંયુક્ત બની લોકોના સુખ ને મુલ્કની આઝાદી માટેના જંગમાં સફળ રીતે જુગી શકે ને તેમ કરી આપણા મુલ્કને દુનિયાની આઝાદી પસંદ જનતા સાથે ભાઈ-ચારાની ગાંઠે ગાંઠી શકે. અમે હિંદના ૨૫ હજાર કમ્યુનિસ્ટો એ મહારથીને ચરણે અમારો હૃદયપૂર્વકનો સંપૂર્ણ સહકાર ધરી દઈએ છીએ.

# હિંદી કમ્યુનિસ્ટ પાર્ટીનું મુખપત્ર

## લોકયુદ્ધ

આપણા રાષ્ટ્રજીવનમાં આજે શું બની રહ્યું છે એ વિષે બેઘડકપણે પોતાનો મત હિંદમાં અને હિંદ બહાર રજૂ કરનાર તથા હિંદના કોઈ પણ છાપામાં તમને વાંચવા ન મળે તેવા સમાચારો પ્રસિદ્ધ કરનાર આ એક જ અઠવાડિક છે.

● લોકયુદ્ધ સૌથી પહેલું અઠવાડિક છે કે જેણે હિંદ વિષેની બ્રિટિશ નીતિની ઝાટકણી કાઢતો રૂઝવેલ્ટના દૂત ફિલિપ્સનો અહેવાલ પ્રસિદ્ધ કર્યો હતો; હિંદના મામલામાં દરમ્યાનગીરી કરવાની માગણી કરતો માર્શલ ષ્યાંગને રૂઝવેલ્ટ પરનો પત્ર પ્રગટ કર્યો હતો; યુરોપના પલટાતા દેશોની પ્રજાઓના આઝાદી સંગ્રામના અહેવાલો રજૂ કર્યા હતા; બ્રહ્મી ગેરિલાઓની રોમાંચક કથાઓ કહી હતી; ચીનના ૮ લાખ કમ્યુનિસ્ટોની શૈયર્બરી લડતના અહેવાલો પ્રગટ કર્યા હતા.

● લોકયુદ્ધ એ સૌ પહેલું અઠવાડિક છે કે જેણે સતત રીતે આપણા રાષ્ટ્રીય રાજકારણનાં બે મુખ્ય બળો—કોંગ્રેસ અને લીગ વિષે આધારભૂત માહિતી રજૂ કરી કોંગ્રેસ-લીગ એકતાની સતત બુંબેશ ઉપાડી હતી; બંગાલના દુકાળની સંપૂર્ણ હકીકતો રજૂ કરી, નફેબાજ અને સંઘરાખોરી વિરુદ્ધ જેહાદ ઉપાડી હતી; લોકોને ભૂખ-રોગ અને અમલદારી બેફિકરાઈમાંથી બચાવવાની જેહાદમાં પોતાની તમામ શક્તિઓ ખર્ચી હતી.

આ ઉપરાંત લોકયુદ્ધમાં “અઠવાડિયાનાં આંદોલનો” “સમરાંગણોની સમીક્ષા,” “મુસ્લિમ જગત,” “ઘણું દે બોલે...” “આંતરરાષ્ટ્રીય રાજકારણ” જેવી લોકપ્રિય કટારો, સાહિત્ય અને વિજ્ઞાન પરના અભ્યાસપૂર્ણ લેખો, દેશભિમાની વાર્તાઓ અને કાવ્યો તથા અમારા ફોટોગ્રાફર સુનિલ બનાહના ફોટાઓ અને ચિત્રકાર ચિત્રપ્રસાદનાં ચિત્રો દર અઠવાડિયે રજૂ થાય છે.

**તમે ગ્રાહક ન બન્યા હો તો તુરત બનો**

વાર્ષિક લવાજમ રૂ. ૬; છ મહિનાના રૂ. ૩;  
ત્રણ મહિનાના રૂ. ૧-૮

ઉપરાંત—

અંગ્રેજી, મરાઠી,  
હિંદી તથા ઉર્દૂ આવૃત્તિઓ

લખો : મેનેજર, “લોકયુદ્ધ”

૧૯૦ બી, ખેતવાડી મેદન રોડ  
મુંબઈ ૪.

ત્રીજી આવૃત્તિ

# સામ્યવાદ

કિંમત ૧૨ આના

બહાર પડી ચૂકી છે લેખક : ભોગીલાલ ગાંધી

સામ્યવાદની સરળ સમજ આપતું આ પુસ્તક ગુજરાતીમાં અપૂર્વ છે. સમાજની ઉત્પત્તિથી માંડી, સામંતશાહી, મૂડીવાદ, સામાન્યવાદ, ફાસિવાદ તથા તેની સામેનાં ક્રાંતિકારી બળોના વિકાસની અને સમાજવાદ તથા સામ્યવાદની કક્ષા સમજાવતી એક માત્ર કિતાબ.

## મેઘધંનુષ

પરદેશી દુશ્મનની એડી નીચે પડેલા એક ગામડાંની અપૂર્વ વીરતાભરી રોમાંચક મુક્તિકથા : બાળક, સ્ત્રી, વૃદ્ધા—એકેએક સામવાસીના અડગ નિશ્ચયબળની જગવિખ્યાત નવલકથા

‘સ્તાલિન ઇનામ’ જીતી જગવિખ્યાત બનેલ

RAINBOW : ગુજરાતીમાં આલેખનાર

કિંમત રૂપિયા ૪

રમણલાલ સોની

જેના પર આખા જગતની નજર ઠરી છે

## સોવિયેત રશિયા

જગતને આજે તરેહ તરેહની વાતો, જાણાસા અને અચંબાથી ભરી રહેલ સોવિયેત દેશની નૂતન સંસ્કૃતિનો પરિચય

રાજકીય અને આર્થિક જીવન ઉપરાંત

નીતિ, ધર્મ, શિક્ષણ, સાહિત્ય, રંગભૂમિ, ચિત્રપટ, કલા, વિજ્ઞાન, નારીજીવન, જેલ અને ગુના, લઘુમતિ પ્રજાઓ, લાલ સેના, રાજ્ય કમ્યુનિસ્ટ પાર્ટી, અને પરદેશનીતિ વગેરે વગેરે વિશે

અભ્યાસ પૂર્ણ અને આધારભૂત ગ્રંથ

લેખક : ભોગીલાલ ગાંધી

પૃષ્ઠ ૪૩૨ : અનેક ફોટાઓ સહિત : કિં. રૂપિયા પાંચ

**લોક પ્રકાશન ગૃહ : ખેતવાડી, મુંબઈ ૪**

